



நிதி நிலை அறிக்கை 1996 - 97

முதலமைச்சர்

திரு. மு. கருணாநிதி

அவர்கள் ஆற்றிய உரை

ஆடி 2, திருவள்ளூர் ஆண்டு 2027
1996ஆம் ஆண்டு ஜூலை திங்கள் 17ஆம் நாள்

தமிழ்நாடு முதலமைச்சர் திரு. மு. கருணாநிதி அவர்கள், 1996-97 ஆம் ஆண்டிற்கான வரவு-செலவுத் திட்டத்தைச் சட்டமன்றப் பேரவை முன்வைத்து 1996 ஆம் ஆண்டு ஜூலை திங்கள் 17 ஆம் நாளன்று ஆற்றும் உரை:

மாண்புமிகு பேரவைத் தலைவர் அவர்களே,

எங்கள் உயிராக, மூச்சாக, இதயத் துடிப்பாக இருக்கின்ற அண்ணாவின் திருப்பெயரை அணுப் பொழுதும் மறவாமல் - அவர் உருவாக்கிய அரசை, அவர் வழி நின்று மீண்டும் தொடரத் துணை நின்ற தமிழ்ப் பெருங்குடி மக்களுக்கும் தோழமை உணர்வுடன் ஒத்துழைத்த நல்லியக்கங்களுக்கும், நன்னெஞ்சம் கொண்ட நண்பர்களுக்கும், அமைந்துள்ள அரசுக்கு இன்மொழியும் இடித்துரையும் நல்கி வழி நடத்தும் எதிர்க்கட்சிகளின் தலைவர்களுக்கும், ஏற்றமிகு ஏடுகளுக்கும் என் நன்றியினைக் காணிக்கையாக்குகிறேன்.

"என்னருந் தமிழ்நாட்டின் கண்
எல்லோரும் கல்வி கற்றுப்
பன்னருங் கலைஞானத்தால்,
பராக்கிரமத்தால், அன்பால்
உன்னத இம மலை போல்
ஒங்கிடும் கீர்த்தி எய்தி
இன்புற்றார் என்று மற்றோர்
இயம்பக் கேட்டிடல் எந்நாளோ?

கைத்திறச் சித்திரங்கள்
கணிதங்கள் வான நாற்கள்,
மெய்த்திற நாற்கள், சிற்பம்,
விஞ்ஞானம் காவியங்கள்
வைத்துள தமிழர் நாற்கள்
வையத்தின் புதுமை என்னப்
புத்தகசாலை எங்கும்
புதுக்கு நாள் எந்த நாளோ?

கண்களும் ஒளியும் போலக்
 கவின்மலர் வாசம் போலப்
 பெண்களும் ஆண்கள் தாமும்
 பெருந்தமிழ் நாடு தன்னில்,
 தண்கடல் நிகர்த்த அன்பால்
 சமானத்தர் ஆனார் என்ற
 பண் வந்து காதிற் பாயப்
 பருகுநாள் எந்த நாளோ?"

எனப் புரட்சிக் கவிஞர் பாரதிதாசனார் ஏக்கங் கொண்டு கனவு கண்ட அந்த நாளை உருவாக்க நாங்கள் எடுக்கும் நடவடிக்கைகள், தீட்டும் திட்டங்கள், ஓர் அணிற் குஞ்சின் முயற்சியாகவாவது இருக்கும் என்ற நம்பிக்கையுடன் - மிக்க அடக்கத்துடன், 1996-97 ஆம் ஆண்டுக்கான நிதிநிலை அறிக்கையைத் தமிழக மக்களுக்காகத் தக்கார் நிறைந்துள்ள இந்த அவை முன் வைக்கின்றேன்.

கூட்டாட்சித் தத்துவம்

2. இந்த அறிக்கையை உங்கள் முன் வைக்கும் இந்நாளில் இந்தியத் திருநாட்டின் அரசியல் அரங்கில் எத்தனையோ வகைவகையான திருப்பங்கள்! உலகத்திலேயே இப்போது ஒரு கூட்டாட்சிப் புரட்சி (Federal Revolution) நடந்து வருகின்றது. உலக மக்கள் தொகையில் 40 சதவிகிதம் பேர் கூட்டாட்சி அமைப்பிலே, அதாவது உண்மையான கூட்டாட்சி (Formally Federal) அமைப்பிலே வாழ்கிறார்கள். அடுத்து, மூன்றில் ஒரு பகுதியினர் ஏதாவது ஒருவிதமான கூட்டாட்சி அமைப்பில் (Federal Arrangement) வாழ்கின்றார்கள். இப்படியொரு திருப்பம் ஏற்பட்டுள்ள நிலையை மனத்திற்கொண்டு, திரு. தேவ கவுடா அவர்கள் தலைமையில் மத்தியில் உள்ள ஐக்கிய முன்னணி அரசு, குறைந்த பட்சத் திட்டங்கள் வெளியிட்டிருப்பதை நான் வரவேற்கிறேன்.

3. நாம் விரும்பும் எல்லா அம்சங்களும் இத்திட்டத்தில் இடம் பெற்றதாக முழுமையான மன நிறைவு கொள்ள முடியாவிட்டாலும், ஏழை எளியோர்க்கு விரோதமான, நாட்டு நலன்களுக்கு எதிரான அம்சங்கள் மாற்றப்பட்டுள்ளன என்பதிலும், தூய்மையான - பொறுப்புள்ள - மதச் சார்பற்ற ஆட்சியை வழங்குவது தான் குறிக்கோள் என்பதிலும், இந்தக் குறைந்த பட்சத் திட்டம் நமது ஆதரவையும் அன்பான வரவேற்பையும் பெறுகிறது என்பதில் அய்யமில்லை.

4. மத்திய-மாநில உறவுகள் பற்றி இதுவரை ஐந்து ஆவணங்கள் வந்திருக்கின்றன.

1. 1969 இல் நிர்வாகச் சீர்திருத்தக் குழு அறிக்கை :
2. மேலும் அதே ஆண்டு என் தலைமையிலே அமைந்த தி.மு.க. அரசு இந்தியாவிலேயே முதல் முறையாக ராஜமன்னார் குழு அமைத்து அறிக்கை கேட்டது.
3. 1974இல் வெள்ளை அறிக்கை தயாரித்து, மாநில சுயாட்சி தீர்மானம் தமிழக சட்டமன்றத்திலே கொண்டுவந்து நிறைவேற்றியது.
4. 1977இல் மேற்கு வங்கத்தில் திரு. ஜோதிபாசு அவர்களின் அரசு Memorandum on Centre-State Relations என்று தயாரித்தது. அதில் கூட்டாட்சிக் கொள்கை வேண்டுமென்று வலியுறுத்தப்பட்டது-with a view to enshrine in full, the majesty of the federal principles;
5. 1983இல் மைய அரசு முதல் முறையாக மத்திய-மாநில உறவுகளைப் பற்றி ஆராய சர்க்காரியா கமிஷன் அமைத்தது.

ஆனால், இது, மைய அரசு தானாக முன்வந்து இந்தியாவில் உண்மையான ஒரு கூட்டாட்சி முறை வேண்டுமென்று முழு மனதோடு அமைத்த கமிஷன் அல்ல.

5. அந்தக் கமிஷனின் அறிக்கை பற்றி தி.மு.கழகத்தைப் பொறுத்தவரையில் ஒரு பெரிய ஏமாற்றமே! இந்தியாவைக் கூட்டாட்சி அமைப்புக்கு அழைத்துச் செல்ல எந்தவிதமான உருப்படியான யோசனைகளும் அதில் சொல்லப்படவில்லை. சில கருத்துக்கள் வேண்டுமானால் சொல்லப்பட்டிருக்கலாமே தவிர, இந்தியாவை முழு கூட்டாட்சியாக மாற்றுவதற்கான யோசனைகள் எதுவும் அதில் தெரிவிக்கப்படவில்லை. I would call it an advocacy of status quoism with small changes.

6. சர்க்காரியா கமிஷன் அறிக்கை அலமாரியில் தூசு படிந்து கிடந்தது. அது மீளாத் துயில் கொண்டு விட்டது என்று நினைத்துக் கொண்டிருந்தோம். அதில், 356வது விதியில் சில மாற்றங்களை மட்டுமே சொல்லியிருந்தார்கள். மேலும், நிறுவன வரியினை (Corporation Tax) மாநிலங்களோடு மைய அரசு பகிர்ந்து கொள்ள வேண்டுமென்று பெரிய மனது வைத்துக் கூறியிருக்கிறார்கள். இதைத் தவிர, உண்மையான கூட்டாட்சி பற்றி எதுவும் குறிப்பிடவில்லை.

7. உதாரணமாக, 1985 இல், கனடா அரசு "மக்டனால்டு கமிஷன்" அமைத்தது. அதன் கொள்கை - Canadian Federalism Past, Present and Future. இது பெரிய மாற்றங்களை எல்லாம் தந்தது. ஆனால், சர்க்காரியா கமிஷன், மாற்றங்கள் எதையும் சுட்டிக் காட்டவில்லை. இருந்தாலும், அந்தச் சர்க்காரியா கமிஷன் அறிவித்த குறைந்தபட்ச மாற்றங்களைக் கூட அன்றைய மைய அரசு கொண்டு வரவில்லை.

8. ஆனால், இப்போது குறைந்த பட்சத் திட்டங்களில் Two Track Policy க்கு வழிகோலியிருக்கின்றது. ஒன்று மாநில சுயாட்சி வழங்க - அதிகமான அதிகாரங்களை மாநிலங்களுக்குத் தருவது; இன்னொன்று, உயர்நிலைக் குழு அமைத்து சர்க்காரியா கமிஷன் அறிக்கையைப் பற்றி மேலும் காலத்திற்கேற்றவாறு அதிகமாக மாற்றங்களைச் செய்வது - அது சம்பந்தமாக மூன்று மாதங்களில் அறிக்கை கேட்போம் என்று சொல்லப்பட்டிருக்கின்றது. மூன்று மாதங்களில் அறிக்கை பெற்றுப் பொது மக்கள் மத்தியில் அதனை வைப்போம் என்றும் கூறப்பட்டுள்ளது. இது கூட்டாட்சி வரலாற்றில் ஓர் எல்லைக்கல்.

9. அண்மையில் சென்னைக்கு வந்த உள்துறை அமைச்சர் திரு. இந்திரஜித் குப்தா அவர்களிடமும் மத்திய மாநில உறவுகள், அதிகாரப் பங்கீடுகள் குறித்து விவாதித்திருக்கிறேன்.

10. மத்திய மாநில உறவுகள் குறித்து விவாதிக்க முதலமைச்சர்களின் கூட்டத்தை விரைவில் கூட்டப் போவதாக இந்தியப் பிரதமர் கூறியிருப்பது ஓர் இனிப்பான செய்தியாகும்.

11. இந்தியா பல கலாச்சாரங்கள் மலர்ந்த சோலை என்பதை யாரும் மறந்து விட முடியாது. இதனைச் சுற்றுலா வாரத்தின் (Tourism Week) போது தான் எல்லா மாநிலங்களும் நினைத்துப் பார்க்கின்றன. அதை விட இப்படி ஒரு திருப்பம், இந்தத் திட்டத்தின் வாயிலாக வந்திருப்பது வரவேற்கத் தக்கது. இந்த அறிக்கையில் தொடர்ச்சி (Continuity); மாற்றம் (Change) காலத்திற்கேற்ற முடிவு (Pragmatism) என்ற மூன்றும் இடம் பெற்றுள்ளன.

12. பொருளாதாரக் கொள்கையினைப் பொறுத்தவரையில், வெளிநாட்டு மூலதனத்தை வரவேற்கின்ற அதே நேரத்தில் தேவைப்படாத இடங்களில் அவைகளைக் கட்டுப்படுத்தலாம். அது கழுத்தில் அணிவிக்கும் மாலையாக இருக்கலாமே தவிர, கழுத்தை இறுக்கும் கயிறாக இருத்தலாகாது. நாட்டுடமையாக்கப்பட்ட பொது நிறுவனங்களைக் கண்ணை மூடிக் கொண்டு தனியார்

மயமாக்கவில்லை. இதுவும் வரவேற்கத் தக்கது. அரசுத் துறை நிறுவனங்களின் பங்குகளை விற்கும்போது எந்தவிதமான ரகசியமும் இருக்காது. Disinvestment Commission ஒன்று அமைத்து, அந்தக் குழுவின் மூலமாக இந்தப் பங்குகள் விற்பனை பற்றி முடிவெடுக்கப்படும். அதன் மூலம் வருகின்ற பணத்தைக் கொண்டு, துண்டு விழுகின்ற பட்ஜெட் பற்றாக்குறையைப் போக்கப் போவதில்லை. வறுமையைப் போக்கும் திட்டங்களுக்கும் மக்களின் அடிப்படை வசதிகளுக்கும் தான் அவை பயன்படும்.

13. சமூக நீதியில் மைய அரசு அலுவலகங்களில் மட்டுமே வேலை வாய்ப்பில் இட ஒதுக்கீடு இப்போது உத்தரவாதமளிக்கப்படுகிறது. மைய அரசு நடத்தும் கல்வி நிலையங்களில் இட ஒதுக்கீடு செய்யப்படுவது இந்தக் குறைந்தபட்சத் திட்டங்களிலே குறிப்பிடப்படவில்லை. அது ஒரு குறை என்ற போதிலும், அதுவும் விரைவில் நீக்கப்படும் என்று நம்புகிறேன்.

14. இதில் அங்கம் வகிக்கும் எந்தக் கட்சியும் தன்னுடைய கொள்கையை இந்தத் திட்டத்தின் மூலம் தியாகம் செய்யவில்லை. அதனால்தான், இதனுடைய பெயரே "பொதுவான குறைந்த பட்சத் திட்டம்" (Common Minimum Programme) என்பதாகும்.

15. பல்வேறு தேசிய இனங்களைக் கொண்ட நமது நாட்டில் ஒருமைப்பாடு வலுப்பெற்று நிலை பெற்றிருக்க மாநில உரிமைகள் உண்மையான சுயாட்சித் தத்துவத்துடன் வழங்கப்பட்டாக வேண்டும் என்பதிலும், இந்தி ஆதிக்கத்திற்கு இடம் தராமல் - மாநிலங்களின் ஆட்சி மொழிகள் அனைத்துமே மைய ஆட்சி மொழிகளாக ஆக வேண்டும் என்பதிலும், முதற்கட்டமாகத் தமிழையும் மைய ஆட்சி மொழியாக்க வேண்டுமென்பதிலும், இந்த அரசு உறுதியுடன் இருக்குமெனச் துளுரைக்கிறேன்.

16. இத்தகைய கொள்கை-கோட்பாடு-குறிக்கோள் அமைந்த பின்னணியுடன் இந்த நிதிநிலை அறிக்கை தயாரிக்கப்பட்டுள்ளது.

17. அரசின் பல்வேறு துறைகள் பற்றித் தனித்தனியாக இந்த அவையில் மானியங்கள் முன்மொழியப் பெற்று விவாதிக்கப்பட இருப்பதால், இந்த அறிக்கையின் மூலம், பல்வேறு துறைகளில் கோடிட்டுக் காட்டக் கூடிய அளவுக்குச் செயல்படுத்தப்பட இருக்கின்ற திட்டங்கள் குறித்து மட்டுமே சுருக்கமாகச் சொல்லப்பட்டிருக்கின்றன என்பதையும் அவை உறுப்பினர்களின் கவனத்திற்குக் கொண்டு வருவது எனது கடமையாகும்.

தேர்தல் வாக்குறுதிகள்

18. எங்கள் தேர்தல் அறிக்கையில் பல்வேறு வாக்குறுதிகளை நாங்கள் அறிவித்திருந்தோம். பின்வரும் வாக்குறுதிகளை ஆட்சிக்கு வந்த இந்த இரண்டு மாதங்களுக்குள் செயல்படுத்தத் தேவையான அனைத்து நடவடிக்கைகளையும் எடுத்துள்ளோம் என்பதை அறிவீர்கள்.

- * ஆட்சிப் பொறுப்பேற்றதும் முதல் ஆணையாக தரை வரி நீக்கம்;
- * மருத்துவமனைப் பார்வையாளர் கட்டணம் ரத்து;
- * உள்ளாட்சி மன்றங்கள் அனைத்திற்கும் வருகின்ற செப்டம்பர் மாதத்திற்குள் தேர்தல்;
- * தொடக்கக் கூட்டுறவுச் சங்கங்களுக்கு 30.9.96-க்குள் தேர்தல்;
- * வறட்சியால் பாதிக்கப்பட்ட விவசாயிகளுக்கு ரூ.112.33 கோடி பயிர்க் கடனை மத்திய காலக் கடனாக மாற்றம்;
- * பட்டா பாஸ் புத்தகம் வழங்கிட ரூ.2.4 கோடி நிதி ஒதுக்கீடு;
- * விவசாயிகளுக்குக் குறிப்பிட்ட நேரத்தில் சீரான முறையில் மின்சாரம் வழங்க ஆணை;
- * குடிநீர் வசதியற்ற குடியிருப்பே இல்லை என்ற நிலையை உருவாக்க வேண்டிய அளவிற்கு நிதி ஒதுக்கீடு;
- * நடப்பாண்டிற்குள் கிருஷ்ணா நதி நீரைச் சென்னைக்குக் கொண்டுவர தீவிர ஏற்பாடு;
- * ஏற்கெனவே உள்ள 169 தொழிற் பயிற்சிப் பள்ளிகள் போக, எஞ்சியுள்ள 218 ஊராட்சி ஒன்றியங்களில் படிப்படியாக வரும் மூன்றாண்டுகளில் தொழிற் பயிற்சிப் பள்ளிகள் தொடங்க ஆணை;
- * மூவலூர் இராமாமிர்தம் அம்மையார் நினைவு திருமண உதவித் திட்டத் தொகை ரூ.5,000-லிருந்து ரூ.10,000 ஆக உயர்வு;
- * டாக்டர் முத்துலட்சுமி ரெட்டி அம்மையார் நினைவு மகப்பேறுத் திட்டத்தின் கீழ் உதவித் தொகை ரூ.300-லிருந்து ரூ.500 ஆக உயர்வு;
- * குடும்பத் தலைவர் இறந்து போனால், அவர் குடும்பத்தினருக்குக் குடும்பத் துயர் துடைப்புத் திட்டத்தின் கீழ் அளிக்கப்படும் நிதியுதவி ரூ.5,000-லிருந்து ரூ.7,500 ஆக உயர்வு;
- * விபத்தில் உயிரிழப்போரின் குடும்பத்திற்கு விபத்து நிவாரணத் திட்டத்தின் கீழ் அளிக்கப்படும் நிதியுதவி ரூ.10,000-லிருந்து ரூ.15,000 ஆக உயர்வு;
- * கடந்த ஆட்சி அளித்த முறைகேடான சலுகைகளினால் கிராமப்புறங்களுக்குத் தனியார் பேருந்துகள் செல்ல முடியாத நிலையை மாற்றிடச் சட்டம் நிறைவேற்றம்;

- * ஒப்பந்தப்புள்ளி (Tender) பெறுவதில் பெருகியிருந்த ஊழல்கள் ஒழிப்பு;
- * அரசுக் கருவூலத்திற்கு வரவேண்டிய நிதி திசைமாறி எங்கோ சென்று கொண்டிருந்ததைத் திருப்பி, சில்லறை விற்பனை விலையை உயர்த்தாமலேயே, ஆண்டொன்றுக்கு ரூ.75 கோடி அரசுக்கு வருவாய் கிட்டும் வண்ணம் Vend Fee யை உயர்த்தி விதிப்பு;
- * ஆண்டொன்றுக்கு அரசுக்கு 6 கோடி ரூபாய் மொலாசஸ் ஏற்றுமதியில் வரவேண்டியதில் ஊழல் நடைபெற்றதைத் தடுத்து நிறுத்த சேவைக் கட்டணம் விதிப்பு;
- * குடிசை மாற்று வாரிய வீடுகளின் பழுதடைந்த அளவை ஆய்வு செய்து முன்னுரிமை அடிப்படையில் அவற்றைச் செப்பனிட ரூ.5 கோடி நிதி ஒதுக்கீடு;

ஊழல் ஒழிப்பு

19. இந்த அரசை உருவாக்க - மக்கள் அளித்துள்ள தீர்ப்பு - ஊழலை ஒழிப்பதற்காகவும், ஊழல் செய்தவர்கள் மீது கடுமையான நடவடிக்கை எடுத்து அவர்களுக்கு உரிய தண்டனையை வழங்க வேண்டும் என்பதற்காகவும் தான். அதே நேரத்தில் இனி ஊழல் நடைபெறாமல் தடுக்கவும் ஏற்ற நடவடிக்கைகள் எடுக்கப்பட வேண்டும் என்பதை நாம் மறந்துவிடவில்லை. இது சம்பந்தமாக அரசின் நடைமுறைகளில் - நிர்வாக அமைப்பில் சில மாற்றங்கள் செய்யப்பட வேண்டும். அதற்கான வழிமுறைகள் காணப்படும் என்று தேர்தலுக்கு முன்பே நான் அறிவித்திருந்தேன். எனவே, இந்தப் பிரச்சினை குறித்து ஒருங்கிணைந்த முறையிலே ஆய்வு செய்து தேவையான சீர்திருத்தங்களை அரசுக்குப் பரிந்துரைக்க ஓர் உயர்நிலைக் குழு உடனடியாக உருவாக்கப்படும்.

மைய-மாநிலப் பொருளாதார உறவுகள்

20. மைய வரி வருவாய் இனங்களில் குறிப்பிட்ட சிலவற்றை மட்டுமே மாநிலங்களுக்குப் பகிர்ந்தளிக்கும் நடைமுறையை மாற்றி மைய அரசின் முக்கியமான வரிகள் அனைத்தும் அடங்கிய ஒட்டு மொத்த வரி வருவாயில் குறிப்பிட்ட ஒரு பங்கினை மாநிலங்களுக்குப் பகிர்ந்தளிக்க வேண்டுமென்ற பத்தாவது நிதிக் குழுவின் பரிந்துரையை வரவேற்கும் அதே நேரத்தில், மாநிலங்களின் பங்கு ஒட்டுமொத்த மைய வரி

வருவாயில் 29 விழுக்காடாக இருக்க வேண்டுமென்ற அந்த நிதிக்குழுவின் பரிந்துரை எங்களுக்கு மனநிறைவு அளிக்கவில்லை. ஒட்டுமொத்த மைய வரி வருவாயில் குறைந்தபட்சம் மூன்றில் ஒரு பகுதி மாநிலங்களின் பங்காக அமைய வேண்டுமென்று நாங்கள் கருதுகிறோம்.

21. 1970ஆம் ஆண்டில் மைய அரசின் மொத்த முதலீடான ரூ.3885 கோடியில், தமிழ்நாட்டின் பங்கு ரூ.312 கோடி, அதாவது 8.03 விழுக்காடாக இருந்தது. 1980ஆம் ஆண்டிற்குப் பிறகு மைய அரசின் மொத்த முதலீடு கணிசமாக உயர்ந்து, 1993ஆம் ஆண்டில் ரூபாய் 1 இலட்சத்து 73 ஆயிரத்து 501 கோடி அளவை எட்டிய போதிலும், தமிழ்நாட்டிற்கான பங்கு, சம அளவில் உயரவில்லை, அகில இந்திய முதலீட்டில் தமிழ்நாட்டின் பங்கு 5 விழுக்காட்டிற்கும் குறைவாகவே அமைந்தது. இந்த நிலையை முற்றிலும் மாற்றியமைத்து ஆக்கபூர்வ முதலீடுகளைச் செய்ய வேண்டும் என்று மைய அரசை வலியுறுத்தி வருகிறோம். இதில் முதற் கட்டமாகத் தூத்துக்குடித் துறைமுக விரிவாக்கத் திட்டத்தைத் துரிதப்படுத்துமாறு கோரியுள்ளோம். கோரிக்கை நிறைவேறும் என்று நம்புகிறோம். மேலும், இத்திட்டத்துடன் நெருங்கிய தொடர்புள்ள சேது சமுத்திரத் திட்டத்தையும் விரைவாகச் செயல்படுத்த வேண்டும் என்றும் மைய அரசிடம் கேட்டுள்ளோம்.

22. இரயில்வே அமைச்சகத்தால் சென்னைப் பெருநகரில் செயல்படுத்தப்பட்டு வரும் துரிதப் போக்குவரத்துத் திட்டத்தின் இரண்டாம் கட்டப்பணி, லஸ்ஸிலிருந்து வேளச்சேரி வரை நீட்டிக்கப்பட வேண்டும். இதற்கான நிதி ஒதுக்கீட்டில் மூன்றில் இரண்டு பங்கை மாநில அரசு ஏற்கும் என இதற்கு முந்தைய அரசு மைய அரசுக்குக் கொடுத்த உறுதிமொழியின் அடிப்படையில், அந்தத் திட்டத்தை விரைவுபடுத்த வரவு-செலவுத் திட்டத்தில் ரூ.50 கோடி நிதி ஒதுக்கீடு செய்துள்ளோம். இரயில்வே அமைச்சர் திரு. ராம் விலாஸ் பஸ்வான் 1996-97ஆம் ஆண்டிற்கான இரயில்வே வரவு-செலவுத் திட்டத்தை நேற்று நாடாளுமன்றத்தில் சமர்ப்பித்து தனது உரையில் இத்திட்டம் நிதிப் பற்றாக்குறையால் தடைபடாது என்று உறுதி கூறியுள்ளார். அந்த உறுதியை செயலாக்கும் பொறுப்பு மைய அரசுக்கு உள்ளது என்பதை சுட்டிக்காட்ட வேண்டியவனாக இருக்கிறேன்.

ஆண்டுத் திட்டம்

23. நடப்பு நிதியாண்டு, எட்டாவது ஐந்தாண்டுத் திட்டத்தின் இறுதியாண்டாகும். 1995-96 ஆம் ஆண்டுக்கான திருத்த மதிப்பீட்டில் திட்ட

ஒதுக்கீட்டை ரூ.3316 கோடியாக முந்தைய அரசு நிர்ணயித்திருந்தது. ஆனால், 1995-96ஆம் ஆண்டு திட்டச் செலவு ரூ.3281 கோடி மட்டுமே ஆகும். இருப்பினும், எட்டாவது ஐந்தாண்டுத் திட்டத்தில் தமிழ்நாட்டின் ஒதுக்கீட்டு இலக்கான (Approved Outlay) ரூ.10,200 கோடி அளவை எய்துவதில் இடர்ப்பாடு எதுவும் இருக்காது என்று நம்புகிறேன்.

24. நடப்பு நிதியாண்டின் திட்ட அளவு இன்னும் மையத் திட்டக் குழுவுடன் கலந்துரையாடி இறுதி செய்யப்படவில்லை. இடைக்கால வரவு-செலவுத் திட்டத்தில் ஆண்டுத் திட்டத்திற்காக, ரூ.3550 கோடி அளவு நிதி ஒதுக்கீடு செய்யப்பட்டிருந்தது. 1989-91 ஆம் ஆண்டுகளில் கழக ஆட்சியில் தொடங்கி அதற்குப்பின்னால் கைவிடப்பட்ட திட்டங்களுக்கெல்லாம் புத்துயிர் அளிப்பதின் வாயிலாகவும், இந்த வரவு-செலவுத் திட்டத்தில் அறிவிக்கப்படும் புதிய திட்டங்களுக்குச் செய்யப்பட்டுள்ள நிதி ஒதுக்கீடுகளாலும், 1996-97 ஆண்டுத்திட்டம் ரூ.3700 கோடி அளவுக்கு உயரும். நடப்பு நிதியாண்டில் மார்ச்சு வரை எட்டு மாதங்கள் மட்டுமே இருப்பதனால், இந்தத் திட்ட ஒதுக்கீட்டை ரூ.3700 கோடி அளவிலேயே அறுதியிட்டுள்ளோம். நிதி ஆண்டின் அளவு முழுமையாக இருந்திருந்தால், ஆண்டுத் திட்ட ஒதுக்கீடு ரூ.4000 கோடியையும் தாண்டி இருக்கும். எனினும், இந்தத் திட்ட ஒதுக்கீடு 1995-96 ஆம் ஆண்டில் ஏற்பளிக்கப்பட்ட திட்ட ஒதுக்கீட்டைக் காட்டிலும், 15.63 விழுக்காடு கூடுதலாகும்.

உணவு நிலைமை

25. கடந்த ஆண்டு காவிரிப் பாசனப் பகுதியில் குறுவை மற்றும் சம்பா பருவங்களில் விளைச்சல் கணிசமாகக் குறைந்திருந்தது. இவ்வாண்டும் குறுவைப் பயிர்ப் பரப்பளவு பெருமளவு குறைந்துள்ளது. 1994-95ஆம் ஆண்டில் 76.86 இலட்சம் டன்னாக இருந்த அரிசி உற்பத்தி, 1995-96ல், 52.06 இலட்சம் டன்னாகக் குறைந்துவிட்டதிலிருந்து, இது நன்கு புலனாகும். காவிரிப்பாசனத் திட்டத்தில் கிடைக்கவேண்டிய உரிய நீர்வரவு கிட்டாமை, மாநிலத்தில் பருவமழை பொய்த்தமை ஆகியவையே, இந்தச் சூழ்நிலை உருவாவதற்குத் தலையாய காரணங்கள் ஆகும்.

26. பொது விநியோகத் திட்டத்தின் கீழ் மக்களின் முழுத் தேவையையும் பூர்த்தி செய்ய வேண்டியுள்ளதால், மைய அரசின் மத்தியத் தொகுப்பிலிருந்து அரிசி ஒதுக்கீட்டை மாதம் ஒன்றுக்கு 2.25 இலட்சம் மெட்ரிக் டன் அளவுக்கு உயர்த்துமாறு கேட்டுள்ளோம். இது தவிர, தமிழ்நாடு நுகர்பொருள் வாணிபக் கழகத்தின் தாங்கிருப்பைக்

கூடுதலாக்கும் பொருட்டு, இந்திய உணவுக் கழகம் மற்றும் அண்டை மாநிலங்களிடமிருந்து அரிசியை முறைப்படி வாங்குவதற்குரிய நடவடிக்கைகள் எடுக்கப்பட்டுள்ளன. குடும்ப அட்டை ஒன்றுக்கு 20 கிலோ அரிசி வழங்கும் திட்டத்திற்கு மானியத் தொகையாக ரூ.1000 கோடி நிதி ஒதுக்கீடு செய்யப்பட்டுள்ளது.

27. பொது விநியோக முறையை மேலும் சீராக்கிச் செயல்படுத்த, அண்டை மாநிலங்களுக்கு அரசு அலுவலர்கள், நுகர்வோர் அமைப்புகளின் பிரதிநிதிகள், சட்டமன்ற உறுப்பினர்கள் அடங்கிய குழு ஒன்று அனுப்பி வைக்கப்பட்டு, அங்கு நடைபெறும் முறைகள் பற்றி ஆய்வு செய்து அக்குழு தரும் பரிந்துரையின் அடிப்படையில், நடவடிக்கை மேற்கொள்ளப்படும்.

வறட்சி மற்றும் வெள்ள நிவாரணங்கள்

28. வறட்சியால் பாதிக்கப்பட்ட பல பகுதிகளில், இந்த அரசு பதவியேற்ற பின்னர், நிவாரணப் பணிகளை விரைந்து செயல்படுத்தும் பொருட்டு, ரூ.36 கோடி நிதிஒதுக்கம் செய்து, பாதிக்கப்பட்ட விவசாயிகளுக்குக் கடன் நிவாரணம் அளிக்கப்பட்டது. 1405 பசலி ஆண்டில் ரூ. 22.30 கோடி நிலவரி தள்ளுபடி செய்ய ஆணையிடப்பட்டுள்ளது.

29. மேலும், புயல் மழையால் வடக்குக் கடலோர மாவட்டங்கள் கடுமையாகப் பாதிக்கப்பட்டதையொட்டி, முற்றிலுமாகச் சேதமடைந்த வீடுகளுக்கு அரசு நிவாரண உதவி ரூ.500 ஆக இருந்ததை ரூ.1000 ஆகவும், ஓரளவு சேதமடைந்த வீடுகளுக்கு அரசு நிவாரண உதவி ரூ.250 ஆக இருந்ததை ரூ.500 ஆகவும், மாநிலம் முழுவதற்கும் பாகுபாடின்றி ஒரே சீராக நிவாரணத் தொகை அதிகரிக்கப்பட்டுள்ளது. கால்நடைகள் இழப்பிற்கும் நிவாரண நிதி உதவி முதன்முறையாக வழங்கப்பட்டுள்ளது. வளர்ந்த கால்நடை ஒன்றுக்கு ரூ.5000, கன்று ஒன்றுக்கு ரூ.3000, செம்மறியாடு அல்லது வெள்ளாடு ஒன்றுக்கு ரூ.1000 என்ற வீதத்தில் இந்நிவாரணத் தொகை வழங்கப்பட்டது. இதுபோன்ற நேர்வுகளில், இந்த உதவித் தொகை தொடர்ந்து வழங்கப்படும். புயல், வெள்ளம் மட்டுமின்றி தீ விபத்துக்களுக்கும் இது பொருந்தும்.

வேளாண்மை

30. மொத்த உணவுத் தானிய உற்பத்தி, 1994-95 ஆம் ஆண்டில் 97.52 இலட்சம் டன்களாகயிருக்க, 1995-96 ஆம் ஆண்டில் உற்பத்தி 72.60 இலட்சம் டன்களாகக் குறைந்துள்ளது.

31. இரண்டாம் பசுமைப் புரட்சியை உருவாக்கும் நோக்கத்துடனும், பொருத்தமான தொழில் நுட்பங்களைப் பயன்படுத்தித் தரிசு நிலங்கள் மற்றும் பாசன வசதி ஆகியவற்றை மேம்படுத்தவும், வறுமையை ஒழிக்கவும், விவசாயிகள் வாழ்வில் வளத்தைப் பெருக்கவும், திட்டங்கள் தீட்டவும், பரிந்துரைகள் வழங்கவும் டாக்டர் வி.சி.குழந்தைசாமி அவர்கள் தலைமையில் ஒரு குழு அமைக்கப்பட்டுள்ளது. இந்த வல்லுநர் குழுவில் டாக்டர் எம். எஸ். சுவாமிநாதன், திரு. எஸ். குகன், டாக்டர் ஏ. வைத்தியநாதன், டாக்டர் சம்பந்தமூர்த்தி, டாக்டர் ராணி பெருமாள், திரு. மோகனகிருஷ்ணன், டாக்டர் டி. நடராஜன் மற்றும் டாக்டர் சி.ஏ. புண்டரிகாந்தன் ஆகியோர் உறுப்பினர்களாக இடம் பெறுவர். வேளாண்மைத் துறைச் செயலர் இந்தக் குழுவின் உறுப்பினர்-செயலராக இருப்பார்.

32. இஸ்ரேல் நாட்டில் குறைந்த அளவே மழை பெய்தாலும், சிறந்த தொழில் நுட்பங்களைக் கொண்டு விவசாயத்தை இலாபகரமாக நல்ல விளைச்சலுடன் நடத்தி வருகிறார்கள். எனவே, அந்த நாட்டுடன் தொடர்பு கொண்டு, அவர்களது தொழில் நுட்ப உதவியுடன் தமிழ்நாட்டிலும் குறைந்த மழை பொழியும் பகுதிகளில் விவசாயத்தை மேம்படுத்தி, விளைச்சலைப் பெருக்க நடவடிக்கை எடுக்கப்படும்.

33. நடப்பாண்டில் ரூ.96.87 கோடி நிதி ஒதுக்கீட்டுடன் வேளாண்மை மேம்பாட்டுத் திட்டமும், ரூ.23.80 கோடி நிதி ஒதுக்கீட்டுடன் வேளாண்மை மனிதவள மேம்பாட்டுத் திட்டமும் செயல்படுத்தப்படும்.

34. பூச்செடிகள் வளர்ப்பதற்குத் தேவையான முன்னுரிமை அளிக்கும் வண்ணம், வணிக ரீதியான பூச்செடிகள் வளர்ப்புக் கொள்கை ஒன்றை இந்த அரசு வகுக்கும். உள்ளூர் விற்பனைக்கும், ஏற்றுமதிக்கும் வேண்டிய தேவையை நிறைவு செய்வதற்காக பூக்கள் ஏல விற்பனை மையம் ஒன்றை சென்னை விமான நிலையத்திற்கு அருகில் மொத்தம் ரூ.20 கோடி செலவில் ஏற்படுத்த முயற்சி மேற்கொள்ளப்பட்டுள்ளது. தமிழ்நாடு வேளாண் தொழில் நிறுவனம், ரூ.1 கோடி மூலதனப் பங்குடன், கூட்டுத் துறையில் கன்னியாகுமரி மாவட்டத்தில் தேங்காயிலிருந்து பலபொருள்கள் தயாரிக்கும் ஒருங்கிணைந்த தொழிற்சாலை ஒன்றை அமைக்கும்.

பாசனம்

35. தமிழகத்தில் ஏறக்குறைய 40,000 கண்மாய்கள் உள்ளன. இவற்றில் ஊராட்சி ஒன்றியங்களுக்குச் சொந்தமான 100 ஏக்கருக்கும் குறைந்த ஆயக்கட்டுடைய சுமார் 20,000 கண்மாய்களும், சுமார் 10,000 முன்னாள் ஜமீன் ஏரிகளும் பாரம்பரியமாக குடிமராமத்து வாயிலாகப் பழுதுபார்க்கப்பட வேண்டுமென்ற மரபிற்குட்பட்டு எவ்விதத் திட்டத்தின் கீழும் இணைக்கப்படாமல் பல்லாண்டு காலமாகப் புறக்கணிக்கப்பட்டு வந்துள்ளன. இந்த 30,000 ஏரிகள் குறித்து விரிவான ஆய்வு மேற்கொள்ளவும், அவற்றைச் செப்பணிட்டு மேம்படுத்தும் சாத்தியக் கூறுகளைக் கண்டறியவும், உயர்நிலைக் குழுவின் பரிந்துரைகளின் அடிப்படையில், பன்னாட்டு நிதி நிறுவனங்களின் நிதி உதவியுடன், மூன்று ஆண்டுகளில் நிறைவேற்றவும் இந்த அரசு உரிய நடவடிக்கை மேற்கொள்ளும்.

36. நீர் வளஆதார மேம்பாட்டுத் திட்டம் (Water Resources Consolidation Project), மொத்தம் ரூ.1140 கோடி செலவில் உலக வங்கியின் கடனுதவியுடன் ஐந்தாண்டுகளில் நிறைவேற்றப்படும். இதற்காக, நடப்பு நிதியாண்டில் திட்ட ஒதுக்கீடு ரூ.164.22 கோடியாகும். காவிரிப் பாசனத் திட்டத்தை தவிர, இம்மாநிலத்திலுள்ள பெரிய மற்றும் நடுத்தரப் பாசனத் திட்டங்கள் அனைத்திற்கும் புத்துயிர் அளிக்க, இத்திட்டம் வகை செய்யும். இத்திட்டம், 17.30 இலட்சம் ஏக்கரில் வேளாண் உற்பத்தியை அதிகரிக்கும். இது, மாநிலத்தின் மொத்த மேல்நீர்ப்பரப்பு பாசனப் பகுதியில் 50 சதவீதமாகும். இதனால், விவசாயிகள் மற்றும் விவசாயத் தொழிலாளர்கள் 40 இலட்சம் பேர் பயனடைவர். இதற்கான திட்ட விவரங்கள் பொதுப்பணித் துறை மானியக் கோரிக்கையில் இடம் பெறும்.

37. பெரியாறு அணை சுமார் ரூ. 18.5 கோடி செலவில் வலுப்படுத்தப்பட்டு, கூடுதலாக 16 அடி உயரம் தண்ணீர் தேக்கிவைக்கும் அளவுக்கு மேம்படுத்தப்பட்டுள்ளது. இதனால் கிடைக்கக்கூடிய கூடுதல் தண்ணீரை மதுரை மாவட்டம் உசிலம்பட்டி வட்டத்தில் 58 கிராமங்களின் நீண்ட காலக் கோரிக்கையை நிறைவேற்றும் வண்ணம், அப்பகுதிக்கு வைகை அணையிலிருந்து ஒரு கால்வாயை வெட்டி, அதன் மூலம் வழங்க முடிவு செய்யப்பட்டுள்ளது. இத்திட்டம் மொத்தம் ரூ.33.81 கோடி செலவில் நான்கு ஆண்டுகளில் நிறைவேற்றப்படும்.

38. வட ஆர்க்காடு-அம்பேத்கர் மாவட்டம், வாணியம்பாடி வட்டத்திலுள்ள ஆண்டியப்பலூர் ஓடைக்குக் குறுக்கே புதிய

நீர்த்தேக்கம் ஒன்று ரூ.18.28 கோடி செலவில் வரும் மூன்று ஆண்டுகளில் கட்டி முடிக்கப்படும்.

39. திருநெல்வேலி-கட்டபொம்மன் மாவட்டத்தில், தென்காசி, வி.கே. புதூர் ஆகிய வட்டங்களில், வரட்டாறு மற்றும் குப்பத்து ஓடை ஆகியவற்றின் குறுக்கே நீர்த்தேக்கம், மூன்றாண்டுகளில் ரூ.8.78 கோடி செலவில் கட்டி முடிக்கப்படும்.

40. திருவண்ணாமலை-சம்புவரயர் மாவட்டம், போளூர் வட்டத்திலுள்ள செண்பகத்தோப்பு நீர்த்தேக்கத் திட்டம் ரூ.21.33 கோடி செலவில் மேற்கொள்ளப்பட்டு நான்கு ஆண்டுகளில் நிறைவேற்றப்படும்.

காவிரிப் பிரச்சினை

41. காவிரிப் பிரச்சினை சுமார் முப்பது ஆண்டுக் காலமாகத் தீராமல் இருந்து வரும் ஒன்றாகும். தமிழக விவசாயப் பெருங்குடி மக்களுக்கும் கருநாடக விவசாயப் பெருங்குடி மக்களுக்கும் இடையே இந்தப் பிரச்சினையை அரசியல் ஆக்கி ஆதாயம் தேடிட யாரும் முனையாமல் நடுநிலைத் தீர்ப்பு ஒன்றைப் பெற வேண்டுமென்ற நோக்குடன், தஞ்சை விவசாயிகள் தொடர்ந்த வழக்கில் தமிழக அரசு தன்னையும் ஈடுபடுத்திக் கொண்டு மத்தியில் தேசிய முன்னணி ஆட்சி இருந்த போது, 1990ல் நடுவர் மன்றம் அமைத்திட வழிவகை கண்டது. நடுவர் மன்ற அமைப்புக்கு உள்ளிட்ட நிலையில் அதன் தீர்ப்புக்கு ஏற்ப, காவிரி நீரில் தமிழகத்து உரிமையைப் பெற சட்ட ரீதியாகவும் - அரசியல் மாச்சர்யங்களுக்கு அப்பாற்பட்ட அணுகுமுறையிலும் நடவடிக்கைகளை மேற்கொள்வதில் நாம் உறவுக்குக் கை கொடுப்போம், உரிமைக்குக் குரல் கொடுப்போம் என்ற நிலையில் உறுதியாக இருக்கிறோம். இதை, இரு வேறு நாடுகளுக்கிடையேயுள்ள பிரச்சினையாகக் கருதாமல், இந்திய நாட்டின் இரு மாநிலங்களுக்கிடையேயான பிரச்சினை என்பதை ஒருமைப்பாட்டு உணர்வோடும், மனித நேய உணர்வோடும் நோக்குவதே சிறப்புடையதாகும்.

கல்வி

42. நடப்பாண்டில், தொடக்கப் பள்ளிகள் இல்லாத ஒரு சில பகுதிகளில் 85 புதிய பள்ளிகள் அமைக்கப்படும். ஆசிரியர் நியமனத்தில் ஒழுங்கீனங்களும் முறைகேடுகளும் நடைபெறுவதைத் தடுக்க, வேலைவாய்ப்புகங்களில் பதிவு செய்த முன்னுரிமையின் அடிப்படையிலேயே ஆசிரியர்கள் பணியில் அமர்த்தப்படுவர். "குறைந்த

பட்ச கல்வித் திறன் அடைதல்" என்கிற அடிப்படையில், தொடக்க வகுப்புகளுக்கான பாடத்திட்டம் மாற்றி அமைக்கப்படும். நடப்பாண்டில் ரூ.50 இலட்சம் செலவில் ஆசிரியர் பயிற்சித் திட்டம் ஒன்று பெரிய அளவில் தொடங்கப்படும்.

43. தென் ஆர்க்காடு-வள்ளலார், விழுப்புரம்-இராமசாமி படையாட்சியார், திருவண்ணாமலை-சம்புவரயர், தருமபுரி ஆகிய நான்கு மாவட்டங்களில் ரூ.125.80 கோடி செலவில் மாவட்டத் தொடக்கக் கல்வித் திட்டம் செயலாக்கப்பட்டு வருகிறது. மேலும், ரூ.120 கோடி செலவில் மூன்று மாவட்டங்களுக்கு இத்திட்டத்தை நீட்டிக்க வகை செய்யப்பட்டுள்ளது. நடப்பாண்டில், இத்திட்டத்திற்கான நிதி ஒதுக்கீடு, ரூ.25.51 கோடி ஆகும். மாநில அரசின் பங்காக ரூ.4 கோடி நிதி ஒதுக்கப்பட்டுள்ளது.

44. நடப்பாண்டில் 21 தொடக்கப் பள்ளிகள் நடுநிலைப் பள்ளிகளாகவும், 99 நடுநிலைப் பள்ளிகள் உயர்நிலைப்பள்ளிகளாகவும், 80 உயர்நிலைப்பள்ளிகள் மேனிலைப் பள்ளிகளாகவும் நிலை உயர்த்தப்படும். உயர்நிலைப்பள்ளிகளில் கூடுதலாக வகுப்பறைகள் கட்டுதல் உள்ளிட்ட அடிப்படை வசதிகளைச் செய்து கொடுப்பதற்காக ரூ.6 கோடி நிதி ஒதுக்கப்பட்டுள்ளது. அடுத்த மூன்றாண்டுகளில் இம்மாநிலத்தில் உள்ள அனைத்து மேனிலைப் பள்ளிகளுக்கும், ஆய்வுக் கூடக் கட்டிடங்கள் கட்டித் தரப்படும்.

45. படிப்பில் ஆர்வமுள்ள மாணவர்களை ஊக்குவிக்க வேண்டுமென்ற நோக்கத்துடன், பள்ளியிறுதி வகுப்பில் மாநில அளவில் முதல் மூன்று இடங்களைப் பெறும் மாணவர்களுக்கு ப்ளஸ் 2 வரை படிப்பதற்கான செலவையும், ப்ளஸ் 2 வகுப்பில் முதல் மூன்று இடங்களைப் பெறும் மாணவர்களுக்கு அவர்கள் தொடர்ந்து மருத்துவக் கல்லூரியிலோ, பொறியியல் கல்லூரியிலோ அல்லது வேறு பட்டப் படிப்போ படிப்பதற்காகும் செலவையும் அரசே ஏற்றுக் கொள்ளும் என்று கழக அரசு அறிவித்து இந்த ஆண்டு முதலே இது செயலுக்குக் கொண்டு வரப்பட்டது. அடுத்த ஆண்டு முதல், மாநில அளவில் மட்டுமின்றி மர்வட்ட அளவிலும் இந்த முறையில் மாணவர்கள் ஊக்குவிக்கப்படுவார்கள்.

46. 1989-90ல் கழக அரசு, தொழிற்கல்வி படிக்க முன்வரும் மாணவர்களில் - அவர்கள் குடும்பத்தில் அதுவரை யாரும் பட்டதாரிகள் இல்லாமல் இருப்பார்களேயானால், அவர்கள் பெற்ற மதிப்பெண்ணில் 5 மதிப்பெண்களை அதிகமாக்கி ஆணை பிறப்பித்ததால், அனைத்து

சமூகங்களையும் சேர்ந்த பல மாணவர்கள் பயன்பெற்றார்கள். ஆனாலும், இத்திட்டம் நீதி மன்ற ஆணையினால் தொடர்ந்து நடைபெற முடியாமல் போயிற்று. எனினும், இப்போது இந்த அரசு, ஒரு குடும்பத்தில் இதுவரை யாருமே பட்டதாரிகள் இல்லாமல் இருந்து முதல் முதலாக தொழிற்கல்விப் படிக்க விரும்புவோரை ஊக்குவிப்பதற்காக ஒரு திட்டத்தை அறிவிக்கிறது. இதன்படி, பட்டதாரிகளாக இதுவரை யாருமே இல்லாத குடும்பத்தைச் சேர்ந்த மாணவர்களில் மொத்தம் 300 மதிப்பெண்களில் முதல் பத்து இடங்களைப் பெறுவோர்களின் கல்விக்கான முழுச் செலவையும் பொறியியல் கல்லூரிகளிலும், மருத்துவக் கல்லூரிகளிலும், பல் மருத்துவக் கல்லூரிகளிலும், வேளாண்மைக் கல்லூரிகளிலும், கால்நடை மருத்துவக் கல்லூரிகளிலும் அரசே ஏற்றுக் கொள்ளும்.

47. இலங்கைத் தமிழ் மாணவர்களுக்கு உயர் கல்வி கற்பதில் முந்தைய அரசு விதித்திருந்த தடையை நீக்கி, தொழிற்கல்வி உள்ளிட்ட அனைத்துக் கல்வியும் அவர்கள் கற்கும் வாய்ப்பை இந்த அரசு உருவாக்கியுள்ளது.

சட்டப் பல்கலைக் கழகம்

48. சென்னை உயர்நீதி மன்றத்தின் கிளை ஒன்றை மதுரையில் அமைப்பதற்காக இடம் தேர்ந்தெடுக்கப்பட்டுள்ளது. தற்காலிகமாக, மதுரை மாவட்ட நீதி மன்றத்தின் வளாகத்திலேயே இந்தக் கிளையைத் துவக்கி வைக்க உயர்நீதி மன்றத்தின் ஒப்புதல் கோரப்படும்.

49. இந்தச் சட்டமன்றத் தொடரில், சென்னையில் டாக்டர் அம்பேத்கர் பெயரில் சட்டப் பல்கலைக் கழகம் அமைப்பதற்காக, சட்ட முன் வடிவு அறிமுகம் செய்யப்பட்டு, அப்பல்கலைக் கழகம் நடப்பாண்டிலேயே செயல்படத் தொடங்குவதற்கு அனைத்து நடவடிக்கைகளும் மேற்கொள்ளப்படும்.

50. திருநெல்வேலியில் சட்டக் கல்லூரி ஒன்றைத் தொடங்க வேண்டுமென்ற நீண்ட காலக் கோரிக்கையை நிறைவேற்றும் வண்ணம் இந்தக் கல்லூரி நடப்பு நிதியாண்டிலேயே தொடங்கப்படும்.

தமிழ் ஆட்சிமொழி மற்றும் தமிழ்ப் பண்பாடு

51. தமிழைப் பல்வேறு முனையிலும் வளர்த்திட இவ்வரசு முன்வந்துள்ளது. அதற்காகவே தனிக்கவனம் செலுத்தித் தமிழை

வளர்க்கத் தனி அமைச்சகம் உருவாக்கப்பட்டுள்ளது. வெகு விரைவில் தமிழ் முழு ஆட்சிமொழியாக விளங்க ஆவன செய்யப்படும். 1956-ல் இயற்றப்பட்ட ஆட்சிமொழிச் சட்டம், பல அரசாணைகள் பிறப்பிக்கப்பட்டும் முழுமையாக நிறைவேறவில்லை எனும் ஆதங்கத்தைப் போக்கும் வகையிலும், தலைமைச் செயலகத்திலிருந்து இப்பணி தொடங்கும் வகையிலும், முதல்கட்டமாக தமிழ்த் தட்டச்சுப் பொறிகள் 500 வழங்கிட இந்த அரசு முன்வந்துள்ளது.

52. 1974ஆம் ஆண்டில் கழக அரசினால் நிறுவப்பட்டு, இடைக்காலத்தில் மிகவும் நலிந்து போயுள்ள செந்தமிழ்ச் சொற்பிறப்பியல் அகர முதலித் திட்டம் வேகமாகச் செயற்படவும், எஞ்சியுள்ள தொகுதிகள் யாவும் ஐந்தாண்டுகட்குள் முடிக்கப்படவுமான வகையில், இந்த ஆண்டு சிறப்புக் கவனம் செலுத்தப்பட்டுள்ளது.

53. மொழி ஞாயிறு என தமிழ் நெஞ்சங்களால் புகழப்பட்டவரும், தனித் தமிழ் இயக்கத் தளநாயகரும், கழக அரசின் "அகர முதலி" தயாரிப்பைத் தொடங்கிடத் துணை நின்றவருமான பழுத்த பைந்தமிழ்ப் பெருமகனார், மறைந்த தேவநேயப் பாவாணர் அவர்களின் அரிய நூல்களை அரசுடைமையாக்கவும், அவரது குடும்பத்துக்குக் காப்பு நிதி வழங்கவும் ரூபாய் இருபது இலட்சம் நிதி ஒதுக்கீடு செய்யப்படுகிறது.

54. பிற இயக்கத்தினர் நமதியக்கத்தின் மறைந்த தலைவர்களை மதித்துப் போற்றுகிறார்களோ இல்லையோ, நம்மைப் பொறுத்த வரையில் "மாற்றான் தோட்டத்து மல்லிகைக்கும் மணம் உண்டு" என்ற அண்ணாவின் பண்பார்ந்த மொழியை மனத்திற் கொண்டு அனைத்து இயக்கங்களின் மறைந்த தலைவர்களுக்கு மரியாதை செலுத்துவதை என்றுமே மறந்ததில்லை. அந்தத் தமிழ்ப் பண்பாடு ஒளிவிடும் முத்தார வரிசையில் ஒன்றாகத் தான் தமிழ்நாட்டுப் பதேல் எனப்படும் சர்தார் வேதரத்தினம் (பிள்ளை) அவர்களின் நூற்றாண்டு விழா 25.2.1997 இல் கொண்டாடப்படும்பொழுது அவரின் நினைவாக அஞ்சல் தலை வெளியிடுமாறு மைய அரசுக்கு மடல் எழுதியுள்ளது இந்த அரசு என்பதைத் தெரிவித்துக் கொள்கிறேன்.

55. தமிழ் மொழிக் காவலர்கள் 1935 பேரும், அகவை முதிர்ந்த தமிழ் அறிஞர்கள் 441 பேரும், நலிந்த கலைஞர்கள் 4267 பேரும் பயனடையும் வகையில் வழங்கப்படும் உதவித் தொகை மாதம் ஒன்றுக்கு ரூ.400 என்பது ரூ.500 ஆக உயர்த்தப்படும். 1,778 உலமாக்கள் தற்போது பெற்றுவரும் மாத ஒய்வூதியத் தொகையான ரூ.400 என்பது ரூ.500 ஆக உயர்த்தப்படும். அதேபோல், ஒதுவார்கள் 100 பேரும், மறை மற்றும்

திவ்வியபிரபந்தத்தை ஓதியவர்கள், அரையர் சேவை செய்தவர்கள் 100 பேரும், அர்ச்சகர்கள் 500 பேரும் பயனடையும் வகையில், தற்போது அவர்கள் பெறும் ஓய்வூதியத் தொகை மாதம் ஒன்றுக்கு ரூ.300-லிருந்து ரூ.500 ஆக உயர்த்தப்படும். இந்த உதவித் திட்டம் மேலும் விரிவாக்கப்பட்டு, 1500 கிராமப் பூசாரிகளுக்கும் மாதந்தோறும் உதவித் தொகை ரூ.500 வழங்கப்படும்.

56. ஆந்திர மாநிலம் குப்பம் பகுதியில் அமைந்துள்ள திராவிடப் பல்கலைக் கழகத்திற்கு நமது பங்காக முதல் தவணையாக ரூ.50 இலட்சம் வழங்கப்பட்டுள்ளது.

57. பிறமொழிகளில் உள்ள பழைய சிறந்த நூல்களைத் தமிழில் மொழிபெயர்க்கும் திட்டத்திற்கு, நடப்பாண்டில் ரூ.5 இலட்சம் ஒதுக்கப்பட்டுள்ளது.

58. மெட்ராஸ் என்றும் மதறாஸ் என்றும் பிற மொழிகளில் வழங்கப்படும் சென்னை மாநகரின் பெயரை இனிமேல் "சென்னை" என்ற ஒரு பெயரில் மட்டுமே எல்லா மொழிகளிலும் அழைக்க வேண்டுமென்று இந்த அரசு முடிவு செய்து, அதனை நடைமுறைப்படுத்த ஏற்ற நடவடிக்கை மேற்கொள்ளும்மென்பதை மகிழ்ச்சியுடன் தெரிவித்துக்கொள்கிறேன்.

மக்கள் நல்வாழ்வு - குடும்ப நலன்

59. 1989 முதல் 1991 வரையிலான இந்த இரண்டே ஆண்டுகளில் மொத்தம் 136 தொடக்கச் சுகாதார நிலையங்களுக்குக் கட்டிடங்கள் கட்டப்பட்டன. அதன் பிறகு, 1991 முதல் 1996 வரையிலான ஐந்தாண்டுகளில் 93 கட்டிடங்கள் மட்டுமே கட்டப்பட்டன. தற்போது, தமிழ்நாட்டில் 600 தொடக்கச் சுகாதார நிலையங்களுக்குக் கட்டிடங்கள் இல்லை. 1995-96-ல் 70 தொடக்கச் சுகாதார நிலையங்களுக்கு மட்டுமே கட்டிடங்கள் கட்டுவதற்கு நிதி ஒதுக்கம் செய்யப்பட்டிருக்க, நடப்பாண்டிலோ மொத்தம் ரூ.18 கோடி செலவில் 300 தொடக்கச் சுகாதார நிலையங்களுக்குக் கட்டிடங்கள் கட்டுவதற்கு நிதி ஒதுக்கம் செய்யப்பட்டுள்ளது. இவ்வாறு 600 தொடக்கச் சுகாதார நிலையங்களுக்கும் இரண்டு ஆண்டுக் கால அளவில் கட்டிடங்கள் கட்டி முடிக்கப்படும்.

60. சென்னையில் ரூ.10 கோடி செலவில் தேசிய சித்த மருத்துவ ஆராய்ச்சி நிலையம் ஒன்றை அமைப்பதற்கு, நாங்கள் மைய அரசை அணுகியுள்ளோம்.

61. தருமபுரி, தஞ்சாவூர், நாகப்பட்டினம்-காயிதே மில்லத் ஆகிய மாவட்டங்களில், ரூ.57.51 கோடி செலவில், டானிடா சுகாதாரப் பாதுகாப்புத் திட்டம் (மூன்றாம் நிலை), 1996 ஆம் ஆண்டு செப்டம்பர் திங்களிலிருந்து செயல்படுத்தப்படும்.

தொழில் வளர்ச்சியில் மறுமலர்ச்சி

62. இம்மாநிலத்தில் கணிசமான அளவில் தொழிலாளர்களுக்கு வேலைவாய்ப்பு வசதிகளை அளிக்கும் பல்வேறு பெரிய தொழிற்சாலைகள் தொடங்கப்படும். 2000 பேருக்கு நேரடி வேலைவாய்ப்பும், 20,000 பேருக்கு அதற்குத் தொடர்பான வேலைவாய்ப்பும் அளிக்கும் வகையில், மறைமலைநகரில் ஆண்டொன்றுக்கு ஒரு இலட்சம் கார்களைத் தயாரிக்கும் தொழிற்சாலை ஒன்றை ஃபோர்டு மஹேந்திரா நிறுவும்.

63. இங்கிலாந்து நாட்டின் பில்கிங்டன் நிறுவனத்தின் சார்பில் 500 பேருக்கு நேரடி வேலைவாய்ப்பும், 5000 பேருக்கு அதன் தொடர்பான வேலைவாய்ப்பும் கிடைக்கக் கூடிய உலகிலேயே தலை சிறந்த கண்ணாடி தயாரிக்கும் தொழிற்சாலையொன்று ரூ.550 கோடி முதலீட்டில், செங்கல்பட்டுக்கு அருகில் செங்குன்றம் கிராமத்தில் அமைப்பதற்கான ஒப்பந்தம் நேற்றைய தினம் (16-7-96) என் முன்னிலையில் கையெழுத்தாயிற்று என்பதை மிக்க மகிழ்வுடன் தெரிவித்துக் கொள்கிறேன்.

64. திருபெரும்புதூர் அருகே மொத்தம் ரூ.2450 கோடி செலவில் ஆண்டொன்றுக்கு 2 இலட்சம் கார்களைத் தயாரிக்கும் தொழிற்சாலை ஒன்றைக் கொரியா நாட்டின் ஹூண்டாய் மோட்டார் கம்பெனி தொடங்கும். இதன் மூலம், 3000 பேருக்கு நேரடியாகவும், 30,000 பேருக்கு அதற்குத் தொடர்பான வேலைவாய்ப்பும் கிடைக்கும். இதற்கான ஒப்பந்தம் நாளை 18-7-96 அன்று கையெழுத்தாகிறது.

65. தாபர் டு பாண்ட் நிறுவனம் ரூ.600 கோடி செலவில், 6.6 நைலான் நூலிழை தயாரிக்கும் திட்டத்திற்கான கட்டுமானப் பணியை, சும்மிடிப் பூண்டி "சிப்காட்" தொழில் வளாகத்தில் தற்போது மேற்கொண்டுள்ளது. அந்தப் பகுதி மக்களின் அச்சத்தைப் போக்க, இத்தொழிற்சாலை மாசுக்

கட்டுப்பாட்டைத் தீவிரமாகக் கடைப்பிடிக்க வேண்டுமென்றும், அத்தகைய சுத்திகரிப்பு நிலையங்களை அமைக்க வேண்டுமென்றும் அரசின் ஆணைகள் வலியுறுத்தப்பட்டு அது ஏற்றுக் கொள்ளப்பட்டுள்ளது.

66. மொத்தம் ரூ.168 கோடி செலவில் பொள்ளாச்சி அருகே முழுவதும் ஏற்றுமதி நோக்கிலான இறைச்சி ஏற்றுமதி நவீனக் கூடம் ஒன்றை, அபுதாபியில் உள்ள என்.கே. நிறுவனங்களுடன் 'டிட்கோ' நிறுவனம் இணைத் துறையில் (Associate Sector) நிறுவும்.

67. மேலும், ரூ.38.4 கோடி செலவில் ஒருங்கிணைந்த தேங்காய் செய்முறைப்படுத்தும் திட்டம் ஒன்றும் ராய்சுரானா நிறுவனத்துடன் இணைந்து நிறுவப்படும்.

68. மாநிலத்தில் நிலையான வர்த்தகப் பொருட்காட்சி மையம் ஒன்றை அமைக்கும் செயற்குறிப்பிற்கு நாங்கள் புத்துயிர் அளிப்போம். தமிழ்நாடு தொழில் அடிப்படை வசதி மேம்பாட்டு நிறுவனம் (டாசிட்), இந்திய ஏற்றுமதி அமைப்புகள் கூட்டமைப்பின் ஒத்துழைப்புடன், மொத்தம் ரூ.120 கோடி செலவில், சென்னைக்கு அருகில் வர்த்தகப் பொருட்காட்சி மையம் ஒன்றை அமைக்கும்.

69. அரசின் "டாசிட்" நிறுவனம், திருப்பூர் ஏற்றுமதியாளர்கள் சங்கம், "ஐ.எல்.எப்.எஸ்", மைய அரசு ஆகியவற்றிடமிருந்து பங்கு மூலதனங்களைப் புதிய திருப்பூர் பகுதி வளர்ச்சி நிறுவனம் பெற்று, ரூ.1313.20 கோடி செலவில், திருப்பூர் பகுதி மேம்பாட்டுத் திட்டத்தைச் செயலாக்கும்.

70. தொழிலதிபர்கள், அவர்களுடைய குறைகளையும், வேண்டுகோள்களையும் உயர்நிலையில் நேரடியாகத் தெரிவிக்க ஒரு முறையான அமைப்பு உருவாக்கப்படும். முதலமைச்சரைத் தலைவராகக் கொண்டு, தொழில் வளர்ச்சி குறித்த உச்சநிலைக் குழு ஒன்று உருவாக்கப்படும். இதில் பல்வேறு வர்த்தகத் தொழில் அமைப்புகளின் நியமனதாரர்கள் 12 பேரும், அரசு நியமிக்கும் 6 முக்கிய தொழிலதிபர்களும், பல்வேறு துறைகளின் அதிகாரிகளும் உறுப்பினர்களாக இருப்பர்.

71. தொழில் வளத்துக்குத் துணை நிற்கும் தொழிலாளர்களின் துயரம் துடைப்பதிலும், உரிமைகளை மீட்பதிலும் அக்கறை கொண்டுள்ளது இந்த அரசு என்பதற்கு மேலும் ஒரு எடுத்துக்காட்டாக நம் தொழிலாளர் நல அமைச்சர் முன் நின்று நடத்திய பேச்சுவார்த்தைக்

காரணமாக பி அண்டு சி மில் தொழிலாளர்கள் பிரச்சினை சுமுகமாக முடிந்துள்ளதைக் குறிப்பிட விரும்புகிறேன்.

கனிமத் தொழில்

72. தமிழ் நாட்டில் கிடைக்கும் கனிமவளத்தை முறையாகப் பயன்படுத்தி, தொழில் வளர்ச்சிக்கு வழிவகுக்கவும், அரசுக்கு வருவாயைப் பெருக்கவும் உகந்த கனிமக் கொள்கையையே கழக அரசு பின்பற்றிவந்திருக்கிறது. 1989-90-ல் கழக அரசு பொறுப்பிலிருந்தபோது கற்குடைவுக் குத்தகைகள், முத்திரையிடப்பட்ட ஒப்பந்தப்புள்ளி (Sealed Tender System) முறையில் மட்டுமே கொடுக்கப்படவேண்டுமென்றும், ஒப்பந்தப்புள்ளிதாரர் ஒப்புரிமைக் கடிதம் பெற்ற இரண்டாண்டுகளுக்குள் கிரானைட் கல்லை வெட்டி மெருகூட்டும் தொழிற்சாலையைத் தொடங்க வேண்டுமென்றும் வரையறுக்கப்பட்டது.

73. இந்தக் கொள்கை அடிப்படையில் 1989-90 ஆண்டுகளுக்கிடையில் இரண்டு கட்டங்களாக ஒப்பந்தப்புள்ளிகள் கோரப்பட்டு 262 ஹெக்டேர் நிலப்பரப்பில் கற்குடைவு செய்ய குத்தகைகள் வழங்கப்பட்டன. அதனால் மாநில அரசுக்கு ரூ.20 கோடி அந்த இரண்டே ஆண்டுகளில் வருமானம் வந்தது.

74. ஆனால், பிறகு வந்த அரசு இம்முறையை மாற்றும் வகையில் தமிழ்நாடு சிறுவகை கனிமங்கள் சலுகைகள் விதிகளின் விதி 39ஐப் புதிதாக அறிமுகப்படுத்தி, ஒப்பந்தப்புள்ளி முறையை ரத்து செய்துவிட்டது. அதன் காரணமாக, 1993 முதல் 1996 வரையிலான மூன்றாண்டுகளுக்குள் 160 ஹெக்டேர் பரப்பளவுக்கு ரூ.5.12 கோடி மட்டுமே வருவாய் கிடைத்துள்ளது. இதைவிட கழக ஆட்சியில் இரண்டே ஆண்டுகளில் அரசுக்குக் கிடைத்த வருவாய் நான்கு மடங்கு அதிகமாகும்.

75. இந்த அரசின் புதிய கனிமக் கொள்கைப்படி குத்தகைக் காலம் 10 ஆண்டுகளுக்குப் பதிலாக 20 ஆண்டுகளாக இருக்கும். கருங்கல் வெட்டி எடுத்து மெருகூட்டும் தொழிற்சாலையை மூன்றாண்டுகளுக்குள் நிறுவ வேண்டும். இந்த புதியக் கொள்கையால் அரசுக்கு வரவேண்டிய வருவாய் அதிகரிப்பதுடன் தொழில் வளர்ச்சிக்கும் வழி வகுக்கும்.

மின்விசை மேம்பாடு

76. 1989-91 ஆம் ஆண்டுகளில் இந்த அரசு ஆட்சியில் இருந்தபோது, வடிவமைத்து உருவாக்கி தொடங்கப்பட்ட, 630 மெகாவாட் திறன் கொண்ட வடசென்னை அனல் மின் உற்பத்தித் திட்டம்-I, 120 மெகாவாட் திறன் கொண்ட பேசின் பிரிட்ஜ் எரி வாயு சுழல் தட்டு(Gas Turbine) மின் விசை உற்பத்தித் திட்டம் ஆகியவை அண்மையில்தான் இயக்கி வைக்கப்பட்டுள்ளன. 1996-97 ஆம் ஆண்டில், 7.5 மெகாவாட் திறன் கொண்ட சாத்தனூர் புனல் மின் திட்டம், 8 மெகாவாட் திறன் கொண்ட கீழ்பவானி புனல் மின் திட்டம் ஆகியவை தொடங்கி வைக்கப்படும்.

77. தமிழ்நாட்டில் மேற்கொண்டு மின் உற்பத்தியை அதிகரிப்பது, முக்கியமாக, தனியார் துறையில் மேற்கொள்ளப்படும். அடுத்த 10 ஆண்டுகளில், 10,878 மெகாவாட் அளவிற்கு மின் உற்பத்தி செய்ய தமிழ்நாடு மின் வாரியம், 16 தனியார் தொழில் முனைவர்களைக் கண்டறிந்துள்ளது. 500 மெகாவாட் திறன் கொண்ட வடசென்னை அனல் மின் திட்டம்-III, பிள்ளைபெருமாநல்லூரில் 330.5 மெகாவாட் திறன் கொண்ட எரி வாயு அடிப்படையிலான மின்விசைத் திட்டம், வடசென்னை நிலை II, கடலூர் ஆகிய இடங்களில் உள்ள அனல் மின் விசைத் திட்டங்கள், பேசின்பிரிட்ஜ், சமயநல்லூர் ஆகிய இடங்களில் உள்ள டீசல் மின் விசைத் திட்டங்கள் ஆகியவற்றிற்கான மின்விசை கொள்முதலுக்குரிய ஒப்பந்தங்கள் பரிசீலனையில் உள்ளன.

78. புதிய மின் உற்பத்தி நிலையங்களை அமைப்பதற்குத் தனியார் துறையை மட்டுமே நம்பியிருக்காமல், செய்யூரில் 2000 மெகாவாட் திறன் கொண்ட தென் சென்னை அனல் மின் நிலையத் திட்டத்தைத் தேசிய அனல் மின்விசை நிறுவனத்துடன் இணைந்து கூட்டு நிறுவன அமைப்பின் மூலம் செயல்படுத்தப்படும். உடனடியாக உள்ள மின் பற்றாக்குறையைச் சமாளிக்க, குறுகியகால நடவடிக்கையாக திரவ எரிபொருளை (Liquid fuel) அடிப்படையாகக் கொண்டு மின் உற்பத்தி செய்யும் நிலையங்களை அமைத்திடும் செயற்குறிப்புகள் அரசின் பரிசீலனையில் உள்ளன.

79. தமிழ்நாட்டிலுள்ள அனைத்து சர்க்கரை ஆலைகளிலும் மின் உற்பத்தித் தொழிற்பிரிவுகள் அமைக்கப்படும். நடப்பு நிதியாண்டில், ஐந்து சர்க்கரை ஆலைகளில் 83.32 மெகாவாட் கூடுதல் மின் உற்பத்தித் திறன் கொண்ட மின் உற்பத்தித் தொழிற்பிரிவுகள் ஏற்படுத்தப்படும். மேலும், 87 மெகாவாட் மின் உற்பத்தித் திறன் கொண்ட தொழிற்பிரிவும், 1997-98 ஆம் ஆண்டில் தொடங்கப்படவுள்ளது.

சாலைகள்

80. ஊரகப் பகுதிகளில் சிறப்பான சாலைகள் அமைக்கப்படுவதற்கு உயர்ந்த முன்னுரிமை அளிக்கப்படும். அதற்கேற்ப, ஊரகச் சாலைகள் திட்டத்தின் கீழ், 1991 மக்கள் தொகை கணக்கெடுப்பின்படி, 1000க்கு மேற்பட்ட மக்கள் தொகை கொண்ட கிராமங்கள் பயன்பெறும் வகையில் கிராமச் சாலைகள் அமைக்க 1995-96 ஆம் ஆண்டில், இத்திட்டத்திற்கான ஒதுக்கீடு ரூ.18.50 கோடியாயிருக்க, நடப்பு நிதியாண்டில் ரூ.28.00 கோடியாக உயர்த்தப்பட்டுள்ளது. நடப்பு நிதியாண்டில் பேருந்து வழித்தடச் சாலைகள் மேம்பாட்டுத் திட்டத்திற்கான ஒதுக்கீடு ரூ.14 கோடியாக இருக்கும். தமிழ்நாடு வேளாண் மேம்பாட்டுத் திட்டத்தின் கீழ் ஊரக விற்பனை மையங்களுக்குச் சாலைகள் அமைப்பதற்கான பணிகளுக்காக நடப்பு நிதியாண்டில் ரூ.30 கோடி நிதி ஒதுக்கப்பட்டுள்ளது. இத்துடன், புயல் மற்றும் வெள்ளத்தால் சேதமுற்ற சாலைகள், பாலங்களை மேம்படுத்த, தமிழ்நாடு வேளாண் மேம்பாட்டுத் திட்டத்தின் கீழ் ரூ.10 கோடி நிதி ஒதுக்கப்பட்டுள்ளது.

81. தமிழ்நாடு நகர்ப்பகுதி மேம்பாட்டுத் திட்டத்தின் சாலைப் பணிகளுக்காக, நடப்பாண்டிற்கு ரூ.35 கோடி நிதி ஒதுக்கப்பட்டுள்ளது. ஆசிய வளர்ச்சி வங்கி நிதியுதவியுடன் கிழக்குக் கடற்கரைச் சாலைத் திட்டத்தைச் செயற்படுத்த ரூ.20 கோடி நிதி ஒதுக்கப்பட்டுள்ளது.

போக்குவரத்து

82. இம்மாநிலத்தில், அரசுப் போக்குவரத்துக் கழகங்கள் பல, நிதிநிலை நெருக்கடிக்கு உள்ளாகியிருக்கின்றன. நடப்பாண்டில் இப்போக்குவரத்துக் கழகங்கள் அனைத்தும் சேர்ந்து மொத்தம் ரூ.300 கோடி இழப்பை அடையக் கூடும். அண்மையில் மைய அரசால் அறிவிக்கப்பட்ட மசல் விலை உயர்வின் காரணத்தால், இந்த இழப்பு இன்னும் அதிகமாகும். வீண் செலவைக் குறைத்து திறனை அதிகரிப்பதன் மூலம், இந்தப் போக்குவரத்துக் கழகங்களின் நிதி நிலையை மேம்படுத்த அனைத்து முயற்சிகளும் மேற்கொள்ளப்படும்.

83. 1989-91 ஆம் ஆண்டுகளில் கழக அரசு ஆட்சியில் இருந்தபோது, எட்டாம் வகுப்பு வரை படிக்கும் மாணவர்களுக்கு அரசுப் பேருந்துகளில் இலவசமாகப் பயணம் செய்வதற்கான சலுகை அளிக்கப்பட்டது. இச்சலுகையைப் பத்தாம் வகுப்புவரை படிக்கும் மாணவர்களுக்கும் இந்த

ஆண்டு முதல் நீட்டிக்கப்படும் என்பதை நான் மகிழ்ச்சியுடன் தெரிவித்துக் கொள்கிறேன்.

துறைமுக மேம்பாடு

84. பன்னாட்டு வணிகம், கடற்கரையோரக் கப்பல் போக்குவரத்து, கடல் மீனளம் இவை தொடர்பான பணிகளை மேம்படுத்தப் பெருமளவு வாய்ப்புள்ள மிக நீண்ட கடற்கரைப் பகுதி தமிழ்நாட்டிற்கு இயற்கை அளித்துள்ள ஓர் அரிய செல்வமாகும். இதனை நன்கு பயன்படுத்தி சிறு துறைமுகங்களை மேம்படுத்தும் பணிக்கு இந்த அரசு முன்னுரிமை அளிக்க முடிவு செய்துள்ளது. இந்த நோக்கத்தைச் செயலாக்கும் பொருட்டு, கடல் சார் வாரியம் (Maritime Board) ஒன்று அமைக்கப்பட்டுள்ளது. இது, துறைமுகங்களின் மேம்பாட்டிற்கான வழிவகைகளை வகுப்பதோடு, தனியார் துறையிடமிருந்தும், நிதி நிறுவனங்களிடமிருந்தும், முதலீடுகளைப் பெற முயலும். குஜராத் மாநிலத்தில் இத்தகைய வாரியத்தின் செயல்பாடுகளை நேரில் கண்டறிந்து வந்த போக்குவரத்துத் துறை அமைச்சரின் பரிந்துரைகளின் அடிப்படையில், இராமேஸ்வரம், பாம்பன், வாலிநோக்கம், குளச்சல், கன்னியாகுமரி, எண்ணூர், புன்னக்காயல் போன்ற சிறு துறைமுகங்களை விரிவுபடுத்தக்கூடிய மற்றும் தொண்டி, கொற்கை, மாமல்லபுரம் போன்ற இடங்களில் புதிய துறைமுகங்களை உருவாக்கக் கூடிய சாத்தியக்கூறுகளை ஆராய்ந்து ஒரு 'துறைமுக விரிவாக்கக் கொள்கை அறிக்கையை' இந்த வாரியம் தயாரிக்கும். அந்தப் பரிந்துரைகளின் அடிப்படையில், சிறிய துறைமுகங்கள் விரிவாக்கப் பணியும், புதிய துறைமுகங்கள் அமைக்கும் பணியும் மேற்கொள்ளப்படும். வாலிநோக்கத்தில் கப்பல் உடைக்கும் தளத்திற்குப் புத்துயிர் அளிப்பதற்குத் தேவையான அனைத்து நடவடிக்கைகளையும் இந்த அரசு மேற்கொள்ளும்.

ஊரக வளர்ச்சி

85. ஜவகர் வேலைவாய்ப்புத் திட்டம், நடப்பாண்டில் ரூ.157.05 கோடி நிதி ஒதுக்கீட்டுடன் செயல்படுத்தப்படும்; இதில் மாநில அரசின் பங்குத் தொகை, ரூ.31.41 கோடியாக இருக்கும். 1972 ஆம் ஆண்டு தாழ்த்தப்பட்ட மக்களுக்காக இலவச கான்கிரீட் வீடு கட்டும் திட்டம் இந்தியாவிலேயே முதன் முதலாக கழக அரசால் தொடங்கப்பட்டு, இன்று இந்திரா குடியிருப்புத் திட்டம் என்ற பெயரில் விளங்குகிறது. இத்திட்டத்தின் கீழ், 71,597 ஓட்டுவில்லை வீடுகள் கட்டுவதற்காக ரூ.100.24 கோடி ஒதுக்கப்பட்டுள்ளது. அத்துடன், மாநில அரசும் ரூ.50.81

கோடி கூடுதல் நிதி ஒதுக்கீடு செய்து, அனைத்து வகைப் பயனீட்டாளர்களுக்கும் கான்கிரீட் தளம் போட்ட வீடுகள் இலவசமாகக் கட்டித் தரப்படும். இதில் ஆதிதிராவிடர்களுக்காக ரூ.126 கோடி செலவில் 60,000 இலவச கான்கிரீட் வீடுகள் கட்டித் தரும் திட்டமும் அடங்கும். "பத்து இலட்சம் கிணறுகள்" திட்டத்திற்கு ரூ.39.25 கோடி ஒதுக்கப்பட்டுள்ளது.

வீட்டு வசதி

86. இன்றுள்ள தமிழ்நாடு வீட்டு வசதி வாரியம், அரசு அலுவலர்கள் மற்றும் நடுத்தர வர்க்கத்தினர் தேவைகளை மட்டுமே நிறைவு செய்யும் வகையில் செயல்பட்டு வருகிறதே தவிர, ஊரகப் பகுதிகளில் வாழும் மக்களுக்கு வீடு கட்டுவதற்கு முயற்சி மேற்கொள்ளுவதில்லை. இந்த நிலையை மாற்றும் நோக்கத்துடன், ஊரக வீட்டு வசதி வாரியம் ஒன்றை இந்த அரசு தொடங்க உள்ளது.

நகர்ப்பகுதி வளர்ச்சி

87. தமிழ்நாடு நகர்ப்பகுதி வளர்ச்சித் திட்டத்தின் கீழ் கணிசமான நிதி ஒதுக்கீடு இன்னும் பயன்படுத்தப்படாமல் உள்ளதால், இத்திட்டத்தை மேலும் மூன்றாண்டுகளுக்கு நீட்டிக்கக் கோரியுள்ளோம். இத்திட்டம், இந்த ஆண்டு வரவு-செலவுத் திட்டத்தில் ஒதுக்கப்பட்டுள்ள ரூ.146.25 கோடி உட்பட, ரூ.260.50 கோடி மொத்த ஒதுக்கீட்டுடன் செயல்படுத்தப்படும். இத்திட்டத்தின் கீழ், தமிழ்நாடு நகர்ப்பகுதி வளர்ச்சி நிதி என்கிற தனி அமைப்பொன்று ஏற்படுத்தப்படும். இந்த அமைப்பு மாநில அரசு மற்றும் நிதியுதவி நிறுவனங்களிடமிருந்து நிதியைப் பெற்று, நகராட்சிப் பகுதிகளில், அடிப்படை வசதிகளை ஏற்படுத்துவதற்கு நிதியுதவி அளிக்கும்.

88. இம்மாநிலத்தில் பல்வேறு நகராட்சிகளுடன் புதிதாகச் சேர்க்கப்பட்ட பகுதிகளுக்கு அடிப்படை வசதிகளைச் செய்து கொடுக்க, ரூ.9.15 கோடி நிதி ஒதுக்கம் செய்யப்பட்டுள்ளது. கோயம்புத்தூர், மதுரை, திருநெல்வேலி, திருச்சிராப்பள்ளி, சேலம் ஆகிய மாநகராட்சிகளை மேம்படுத்த, ரூ.100 கோடி நிதி ஒதுக்கம் செய்யப்படுமென்று, ஆளுநர் உரையில் அறிவிக்கப்பட்டுள்ளது. இதற்கேற்ப, நடப்பாண்டில் ரூ.25 கோடி நிதி ஒதுக்கம் செய்யப்பட்டுள்ளது.

89. பேரூராட்சிகளில் தெருவிளக்குகள் அமைத்தல், சாலைகளை மேம்படுத்துதல், சிறந்த முறையில் துப்புரவுப் பணிபுரிதல், குடிநீர் வழங்குதல் ஆகியவை உட்பட, அடிப்படை வசதிகளுக்கு வகைசெய்ய, நடப்பாண்டில் ரூ.25 கோடி சிறப்பு நிதி ஒதுக்கீடு செய்யப்பட்டுள்ளது.

90. குடிசைப் பகுதிகளின் நிலையை உயர்த்த, பத்தாவது நிதிக்குழு பரிந்துரைத்த ரூ.60 கோடிக்கான சிறப்பு மானியத்தையும் தமிழ்நாடு குடிசை மாற்றுவாரியம் பயன்படுத்திக் கொள்ளும். இதற்காக, நடப்பாண்டில் ரூ.12 கோடி நிதி ஒதுக்கப்பட்டுள்ளது.

91. 1970 ஆம் ஆண்டு கழக அரசில் தொடங்கப்பட்ட குடிசை மாற்று வாரியத்தால் உருவாக்கப்பட்ட வீடுகள், அங்கே குடியிருப்பவர்களுக்கு, அவர்கள் விரும்பினால், எளிய தவணை முறையில் நியாயமான விலை நிர்ணயிக்கப்பட்டு அவர்களுக்கே உரிமை ஆக்கப்படும்.

சென்னை மாநகர் மேம்பாடு

92. சென்னைப் பெருநகர்ப் பகுதிகளில் அடிப்படை வசதிகளை மேம்படுத்த, ரூ.200 கோடி அளவிற்கு முதலீடு செய்யப்படும். அதற்கேற்ப, நடப்பாண்டில் பெருநகர் அடிப்படை வசதி மேம்பாட்டு நிறுவனத்திற்கு ரூ.50 கோடி நிதி ஒதுக்கப்பட்டுள்ளது. இத்தொகையைப் பயன்படுத்தியும், நிதிநிறுவனங்களிடமிருந்து நிதியைப் பெற்றும், இந்நிறுவனம் அடிப்படை வசதி மேம்பாட்டுப் பணிகளில் முதலீடு செய்யும்.

93. புறவழிசுற்றுச் சாலை அமைப்பதற்காக நிலங்களைக் கையகப்படுத்த, ரூ.9.80 கோடி நிதி ஒதுக்கப்பட்டுள்ளது.

சென்னைக்கும் பிற பகுதிகளுக்கும் குடிநீர் வழங்கல்

94. அண்மையில் ஆந்திரப் பிரதேச முதல்வருடன் நான் பேசியதைத் தொடர்ந்து நம் பொதுப்பணித் துறை அமைச்சர் ஐதராபாத் சென்று, பேச்சு வார்த்தை நடத்தி, செய்து கொண்டுள்ள உடன்படிக்கையின்படி, சென்னை மாநகருக்கு 1983-ஆம் ஆண்டு ஒப்பந்தத்திற்கிணங்க, 12 டி.எம்.சி. தண்ணீர் வழங்கப்படும் என்பது உறுதி செய்யப்பட்டுள்ளது. இதன் முதல் கட்டமாக, 3 டி.எம்.சி. தண்ணீர் நடப்பாண்டிற்குள் சென்னைக்கு வருவதற்கு எல்லாவித ஏற்பாடுகளையும் இரு மாநில அரசுகளும் போர்க்கால அடிப்படையில்

மேற்கொண்டுள்ளன. இரண்டாவது கட்டத்தில் 4 டி.எம்.சி. தண்ணீரும் மூன்றாவது கட்டத்தில் 5 டி.எம்.சி. தண்ணீரும் சென்னைக்கு வழங்க ஆந்திர அரசு இந்த ஒப்பந்தம் மூலம் உறுதி செய்துள்ளது. இந்தப் பணிகளையெல்லாம் விரைவுபடுத்த ஆந்திர அரசுக்கு நடப்பாண்டில் வழங்க வேண்டியதற்கான நிதி ஒதுக்கீடு ரூ. 50 கோடியாக உயர்த்தப்பட்டு, அதில் ரூ.25 கோடி வழங்கப்பட்டு விட்டது.

95. மணலியைச் சுற்றியுள்ள பகுதிகளில் அமைந்துள்ள கிணறுகளுக்கு நீர்வரவை ஏற்படுத்தும் பொருட்டு, பம்புமூலம் நீரைச் சேமிக்கும் திட்டம் ஒன்று, ரூ.26 கோடி செலவில் தொடங்கப்படவுள்ளது. நடப்பாண்டு வரவு-செலவுத் திட்டத்தில் இதற்காக ரூ.5 கோடி நிதிஒதுக்கம் செய்யப்பட்டுள்ளது.

96. சென்னை மாநகரில் கழிவு நீரகற்று வசதிகள் இல்லாத தெருக்களுக்கு, வீட்டு உரிமையாளர்கள் புதிய இணைப்புகளுக்கான உரிய கட்டணங்களைச் செலுத்துவதற்குட்பட்டு, கழிவு நீரகற்றல் வசதிகளை விரிவுபடுத்த ரூ.5 கோடி ஒதுக்கப்பட்டுள்ளது.

97. சென்னை மாநகரில் ஆதி ஆந்திர குடியிருப்புகளுக்கு இலவசமாகக் கழிவு நீரகற்றல் வசதிகளைச் செய்து கொடுக்க, ரூ.5 கோடி ஒதுக்கப்பட்டுள்ளது.

98. ஊரகப் பகுதிகளில் 2770 மின்விசை நீரேற்றுத் திட்டங்களை நிலையுயர்த்துவதற்கு, நடப்பாண்டில் ரூ.30 கோடி சிறப்புநிதி ஒதுக்கீடு செய்யப்பட்டுள்ளது. 289 கூட்டுக் குடிநீர் வழங்குத் திட்டங்களை மேம்படுத்துவதற்கும், ரூ.12.50 கோடி ஒதுக்கீடு செய்யப்பட்டுள்ளது. இதோடு கூட, தமிழ்நாடு குடிநீர் வடிகால் வாரியத்தின் மூலம் கூட்டுக் குடிநீர் வழங்குத் திட்டங்களைப் பராமரிப்பதற்கு, முதன் முறையாக, வரவு-செலவுத் திட்ட மதிப்பீட்டில் ரூ.15 கோடி ஒதுக்கப்பட்டுள்ளது. கூட்டுக் குடிநீர்த் திட்டங்களைப் பராமரிப்பதற்காக, தமிழ்நாடு குடிநீர் வடிகால் வாரியத்தில் 2,000 பேர் புதிதாகப் பணி நியமனம் செய்யப்படுவர்.

சுற்றுச் சூழல்

99. சுற்றுச் சூழலைப் பாதுகாக்க, இந்த அரசு உயர்முன்னுரிமை அளிக்கும். தோல் பதனிடு தொழிற்சாலைகள், துணிகளுக்குச் சாயம் தோய்க்கும் தொழிற்சாலைகள், சவ்வரிசி தயாரிப்புத் தொழில் பிரிவுகள், உணவகங்கள், மருத்துவமனைகள், இரசாயனத் தொழில் பிரிவுகள்

ஆகியவை உட்பட, 3130 தொழிற்சாலைகளுக்கான 57 கழிவுநீர் சுத்திகரிப்பு பொதுநிலையங்களை ஏற்படுத்தத் திட்டமிடப்பட்டுள்ளது. இதற்காக, மாநில அரசின் உதவித் தொகையின் பங்காக, ரூ.2.50 கோடி நிதி ஒதுக்கம் செய்யப்பட்டுள்ளது.

100. காற்று மாசுபடுவதைக் கண்காணிக்கும் தொடர் ஏற்பாட்டு முறைகள் இரண்டை, ஒவ்வொன்றும் ரூ.40 இலட்சம் செலவில் தூத்துக்குடியிலும், கடலூரிலும் அமைக்க, நடப்பாண்டில் நிதி ஒதுக்கம் செய்யப்பட்டுள்ளது.

101. மேலும், பல்வேறு வகைகளில் சுற்றுச் சூழல் மாசுபடுவதைக் கட்டுப்படுத்தி, நிர்வகிக்க, விரிவான செயல் திட்டம் ஒன்றை நாம் வகுக்க உள்ளோம். இதற்காக, ரூ.50 இலட்சம் நிதி ஒதுக்கீடு செய்யப்பட்டுள்ளது.

கால்நடை வளர்ப்பு

102. நடப்பாண்டில் கால்நடை மருந்தகங்கள் பத்து, கால்நடை மருத்துவமனைகளாக நிலை உயர்த்தப்படும். புதிதாகப் பத்து கால்நடை மருந்தகங்களும் தொடங்கப்படும். கால்நடை மருத்துவ-அறிவியல் பல்கலைக்கழகத்தின் கீழ் வருகின்ற நாமக்கல் கால்நடை மருத்துவக் கல்லூரியிலும், தூத்துக்குடி மீனளங்கள் அறிவியல் கல்லூரியிலும் மாணவியர் தங்கும் விடுதிகள் கட்டப்படும்.

வனவளம்

103. தமிழ்நாடு விரிவாக்கக் காடு வளர்ப்புத் திட்டம் ஒன்று ரூ.496 கோடி செலவில் தயாரிக்கப்பட்டுள்ளது. இத்திட்டத்திற்கான ஒப்புதல் ஜப்பான் நாட்டின் வெளிநாட்டுப் பொருளாதார ஒத்துழைப்பு நிறுவனத்திடமிருந்து இந்த ஆண்டிலேயே கிடைக்கும். இத்திட்டச் செயலாக்கத்தைத் தொடங்க, வரவு-செலவுத் திட்டத்தில் ரூ.1 கோடி நிதி ஒதுக்கம் செய்யப்பட்டுள்ளது.

மீனவர்களுக்கு இலவச வீடு கட்டும் திட்டமும் அடிப்படை வசதி மேம்பாட்டுத் திட்டமும்

104. தமிழகத்திலுள்ள 442 மீன்பிடிக்கிராமங்களில் தற்போது கூரை வீடுகளிலே வாழும் மீனவர் குடும்பங்களுக்கு, மின் விளக்கு

ஒன்றுடன் கூடிய 20,000 வீடுகள் கட்டிக்கொடுக்கும் ஒரு சிறப்புத் திட்டத்தை வரும் ஐந்தாண்டுகளில் இந்த அரசு செயல்படுத்தும் என்பதை இம்மாமன்றத்தில் மிக மகிழ்ச்சியுடன் தெரிவித்துக் கொள்கிறேன். ஆண்டொன்றுக்கு 4,000 இலவச வீடுகள் கட்டவும், தற்போது பழுதடைந்த நிலையிலிருக்கும் வீடுகளை மேம்படுத்தவும், இணைப்புச் சாலைகள், தெருவிளக்குகள் போன்ற அடிப்படை வசதிகளை ஏற்படுத்தவும், வரும் ஐந்தாண்டுகளில் செலவிடப்படும் தொகை ரூ.75 கோடியாக இருக்கும். முதற்கட்டமாக, இத்திட்டத்திற்காக வரவு-செலவுத் திட்டத்தில் ரூ.6.73 கோடி நிதி ஒதுக்கீடு செய்யப்பட்டுள்ளது.

வேலை வாய்ப்பு

105. வேலைவாய்ப்பு அலுவலகத்தில் 1988ஆம் ஆண்டில் 26 இலட்சத்து 7 ஆயிரத்து 92 ஆக இருந்த பதிவு செய்தோரின் எண்ணிக்கை படிப்படியாக உயர்ந்து 1995ஆம் ஆண்டு 34 இலட்சத்து 79 ஆயிரத்து 202-ஐ எட்டியுள்ளது. ஆனால், 1988 ஆம் ஆண்டில் 54,388 ஆக இருந்த வேலை கிடைத்தவர்களின் எண்ணிக்கை படிப்படியாகக் குறைந்து 1995-ல் 16,592 அளவிற்குச் சரிந்துள்ளது. இந்த நிலையைச் சீராக்கவும், ஊரக மற்றும் நகர்ப்பகுதிகளில் உள்ள வேலை வாய்ப்பற்றவர்களுக்கு வேலைவாய்ப்பு கிட்டுவதை உறுதி செய்வதற்கும், இந்த அரசு உயர் முன்னுரிமை அளிக்கும்.

106. இஃதன்னியில் பத்தாம் வகுப்பு வரையிலும், அதற்கு மேலும் படித்துவிட்டு வேலை வாய்ப்புக் கிட்டாமல் இருக்கும் இளைஞர்களுக்கு, மாதம் ரூ.500 மதிப்பூதியத்தில், கிராமப்புறங்களில் முதியோர் கல்வி, தொடர் கல்வி, படிப்பகங்கள் மூலம் உலக அறிவு பரப்புதல், கிராமப் பொதுச் சொத்துக்களைப் பேணிக் காத்திடத் துணை புரிதல், சிறு சேமிப்புத் திட்டத்திற்கு உதவுதல் போன்ற பணிகளை வழங்கி, ஓர் ஊராட்சிக்கு 2 பேருக்கு "மக்கள் நலப் பணியாளர்" என்று மொத்தம் 25,000 பேருக்கு வேலை வாய்ப்பு அளிக்கும் திட்டத்திற்குப் புத்துயிர் அளிக்கப்படும். இதேபோல் நகராட்சி மற்றும் பேரூராட்சி பகுதிகளில் 12-வது வகுப்பு (+2) தேர்வு பெற்ற 10,000 பேர் மக்கள் நலப் பணியாளர்களாக நியமிக்கப்படுவார்கள்.

வேலை வாய்ப்பும் மகளிர் மேம்பாடும்

107. குடிப் பழக்கத்தால் ஏற்படும் தீமைகளை மக்களுக்கு எடுத்துரைக்க மகளிர் குழுக்கள் மூலம் விளம்பரங்கள் செய்யும் பணி,

ஏற்கெனவே தமிழ்நாட்டில் சில தனியார் முயற்சிகள் மேற்கொண்டுள்ளதுபோல் அரசால் மேற்கொள்ளப்படும். 25,000 மகளிருக்கு வேலை வாய்ப்பு அளித்து இப்பணியில் ஈடுபடுத்தி, இத்திட்டத்தைச் செயற்படுத்த, ரூ.5 கோடி நிதி ஒதுக்கம் செய்யப்பட்டுள்ளது.

108. 1989 ஆம் ஆண்டு, தருமபுரி மாவட்டத்தில், "தமிழ்நாடு மகளிர் மேம்பாட்டுத் திட்டம்" என்னும் பெரும் திட்டத்தை கழக அரசு துவங்கியது. இத்திட்டம், தற்போது, ஆறு மாவட்டங்களில் சில பகுதிகளில் மட்டும் செயல்படுத்தப்பட்டு, சுமார் 55000 ஏழைப் பெண்களுக்குப் பயனளித்து வருகிறது. கிராமப்புறங்களில் வாழும் வறுமைக் கோட்டிற்குக் கீழ் உள்ள எல்லாப் பெண்களுக்கும், அதிக வருமானம் கிடைக்கவும், வேலைவாய்ப்பினைப் பெருக்கவும், இத்திட்டத்தினை நிதி உதவி நிறுவனங்கள், வங்கிகள் ஆகியோரின் பங்கு பெற்று, மொத்தம் ரூ.1420 கோடி செலவில், மாநிலம் முழுவதும் நீட்டிக்க, இந்த அரசு முடிவு செய்துள்ளது. நடப்பாண்டில் 10 மாவட்டங்களில் 3 இலட்சம் மகளிர் பயன்பெறும் வகையில் இத்திட்டம் செயல்படுத்தப்படும். இத்திட்டத்தின் செயல்பாட்டில் ஒருங்கிணைந்த ஊரக வளர்ச்சித் திட்டம், கிராமப்புற மகளிர் குழந்தைகளுக்கான வளர்ச்சித் திட்டம், பிரதமரின் வேலைவாய்ப்புத் திட்டம், மகளிர் தொழில் முனைவோர் வளர்ச்சித் திட்டம், இந்திரா மகளிர் திட்டம், சிறப்பு உள்ளடக்கத் திட்டம், பயன்படுத்தாத நில அபிவிருத்தி, நீர்ப்பிரிமுகடு வேளாண்மை போன்ற பல திட்டங்களும் ஒருங்கிணைக்கப்படும். இத்திட்டம் படிப்படியாக மற்ற மாவட்டங்களுக்கும் விரிவாக்கப்படுவதன் மூலம், வரும் ஐந்தாண்டுகளில் 10 இலட்சம் மகளிர் பயன் பெறுவர்.

சத்துணவு

109. கல்வி பயிலும் இளஞ்சிறார்க்காக முன்னாள் முதல்வர் எம்.ஜி.ஆர் அவர்களால் தொடங்கி வைக்கப்பட்ட சத்துணவுத் திட்டத்திற்கு, 1995-96 ஆம் ஆண்டில் மொத்தம் ரூ.360 கோடி நிதிஒதுக்கம் செய்யப்பட்டிருக்க, இந்நிதி ஒதுக்கம் நடப்பு நிதி ஆண்டில் ரூ.401 கோடியாக அதிகரிக்கப்பட்டுள்ளது.

"வயிற்றுக்குச் சோறிட வேண்டும் - இங்கு வாழும் மனிதருக்கெல்லாம்; பயிற்றிப்பல கல்விதந்து - இந்தப் பாரை உயர்த்திட வேண்டும் "

என்று பாடிய மகா கவி பாரதியாரின் ஆசையை முழுமையாக நிறைவு செய்திட, ஏழ்மையால் ஏற்படும் பசிக் கொடுமையை அறவே களைய பசிப்பிணி போக்கும் திட்டம் ஒன்றைப் புதிதாக இந்த அரசு செயல்படுத்தும். வறுமையை ஒழிக்கவும், மக்களில் பல்வேறு தொகுதியினருக்குத் தேவைப்படும் சத்துணவை வழங்கவும், ஏற்கெனவே பல திட்டங்கள் செயல்படுத்தப்பட்டு வருகின்றன. அத் திட்டங்களின் கீழ் வராத பிரிவினர்களைக் கண்டறிந்து, அவர்களுக்கும் பயனளிக்கும் வகையில், இந்தப் பசிப்பிணி போக்கும் திட்டம் அமையும். இதற்கான விரிவான செயலாக்கத் திட்ட அறிக்கையை டாக்டர் எம்.எஸ்.சுவாமிநாதன் அவர்களின் உதவியுடன் வெகுவிரைவில் உருவாக்க நிதி ஒதுக்கீடு செய்யப்பட்டுள்ளது.

ஆதிதிராவிடர்-பழங்குடியினர் நலன்

110. ஆதிதிராவிடர்-பழங்குடியினர் நலனுக்காக, 1995-96 ஆம் நிதிஆண்டில் மொத்தம் ரூ.208.10 கோடி நிதி ஒதுக்கீடு செய்திருக்க, இது நடப்பு நிதி ஆண்டில் ரூ.267.39 கோடியாக அதிகரிக்கப்பட்டுள்ளது.

- * பட்ட மேற்படிப்பு மாணவர் விடுதி முதன்முறையாக நடப்பாண்டில் தொடங்கப்படும்.
- * ஆதிதிராவிட மாணவியர் விடுதிகள் அனைத்திற்குமான கட்டிடங்கள் கட்டும் மூன்றாண்டுத் திட்டம் செயல்படுத்தப்படும். இதற்காக, நடப்பாண்டில் ரூ.8.50 கோடி நிதிஒதுக்கம் செய்யப்பட்டுள்ளது.
- * ஆதிதிராவிட மாணவர்களுக்காக, புதிதாக 40 மாணவர் விடுதிகள் நடப்பாண்டில் திறக்கப்படும்.
- * ஆதி திராவிடர் மேனிலைப்பள்ளிகள் அனைத்திற்கும், நடப்பாண்டில் மொத்தம் ரூ.72 இலட்சம் செலவில் ஆய்வுக்கூடக் கட்டிடங்கள் கட்டப்படும்.
- * 25 உயர்நிலைப் பள்ளிகளுக்கு நடப்பாண்டில் ஆய்வுக் கூட வசதிகள் செய்து கொடுக்கப்படும். கணினி பாட வகுப்புகள் 10 ஆதி திராவிடர் நல மேனிலைப் பள்ளிகளில் தொடங்கப்படும்.

பிற்படுத்தப்பட்ட- மிகவும் பிற்படுத்தப்பட்ட வகுப்பினர் நலன்

111. 1969 ஆம் ஆண்டுக்கு முன் பிற்படுத்தப்பட்ட வகுப்பினர் நலனுக்காக ஒரு சில இலட்சங்களே நிதி ஒதுக்கீடு செய்யப்பட்டிருந்தது. 1969-ல் கழக ஆட்சியில் தான் பிற்படுத்தப்பட்ட வகுப்பினர் துறைக்கென ஒரு தனி அமைச்சகமே அமைக்கப்பட்டது. பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர், சீர்மரபினர் ஆகியோரது நலனுக்கான ஒதுக்கீடு 1995-96-ல் ரூ.47.27 கோடியாக இருக்க, நடப்பாண்டில் ரூ.54.31 கோடியாக அதிகரிக்கப்பட்டுள்ளது. கல்வியிலும், வேலைவாய்ப்பிலும், பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர் ஆகியோரது நலனை மேம்படுத்துவதற்குத் தந்தை பெரியாரும், பேரறிஞர் அண்ணாவும், பெருந்தலைவர் காமராஜரும் ஆற்றிய இடைவிடாதப் பணிகளைத் தொடர்ந்து, பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர், 69 சதவீத இடஒதுக்கீட்டின் பயன் முழுவதையும் பெறுவதை நிலைநிறுத்த, இந்த அரசு முழுஅளவில் உறுதிபூண்டுள்ளது. பிற்படுத்தப்பட்ட வகுப்பினர், மிகவும் பிற்படுத்தப்பட்ட வகுப்பினர், சீர்மரபினர் மாணவர்களின் பயனுக்காக, புதிதாக மொத்தம் 45 மாணவர் விடுதிகள் நடப்பாண்டில் தொடங்கப்படும். நடப்பாண்டில் மொத்தம் ரூ.58.32 இலட்சம் செலவில் மாணவர் விடுதிக் கட்டிடங்கள் ஒன்பது கட்டப்படும்.

112. பத்தாம் வகுப்பு பயிலும் பிற்படுத்தப்பட்ட, மிகவும் பிற்படுத்தப்பட்ட மாணவர்களுக்கு இலவசமாக அனைத்துப் பாடப்புத்தகங்கள் வழங்கும் புதிய திட்டம் ஆண்டொன்றுக்கு ரூ.45 இலட்சம் செலவில் நடப்பு நிதி ஆண்டு முதற்கொண்டு செயல்படுத்தப்படும்.

கைத்தறி நெசவாளர் நலன்

113. இந்த அரசு இதற்கு முன் ஆட்சியில் இருந்தபோது, கைத்தறி நெசவாளர்கள் பயன்பெற வேண்டுமென்ற நோக்கத்தில், வறுமைக் கோட்டிற்குக் கீழ் வாழும் குடும்பங்களுக்கு இலவச வேட்டி சேலை வழங்கும் திட்டம் ஒன்றைக் கொண்டு வந்தது. இருப்பினும், மிக அண்மைக் காலத்தில், இத்திட்டத்தைச் செயற்படுத்துவதில் எண்ணற்ற ஊழல்கள் நடைபெற்றன. இத்திட்டம் தமிழ்நாட்டிலுள்ள கைத்தறி நெசவாளர்களுக்கு நலன் பயக்கும் வகையில் செயல்படுத்தப்பட உறுதி கொண்டு, இதற்கென நடப்பாண்டில் ரூ.65 கோடி நிதி ஒதுக்கப்பட்டுள்ளது.

114. 1989-91 ஆம் ஆண்டுகளில் இலாபத்தில் இயங்கி வந்த கூட்டுறவு நூற்பாலைகள், கடந்த ஐந்தாண்டுகளில் பெரும் நட்டத்தில் இயங்கத் தொடங்கின. நிர்வாகச் சீர்கேடுகள் பல ஏற்பட்டதன் விளைவாக, 18 நூற்பாலைகளின் ஒட்டுமொத்த நட்டம் 1995-96 ஆம் ஆண்டு இறுதியில் ரூ.181.43 கோடியளவிற்கு அதிகரித்துவிட்டது. இந்த ஆட்சி பொறுப்பு ஏற்பதற்கு முன்னர் தனது தேர்தல் அறிக்கையில், தமிழ்நாட்டில் மூடிக்கிடக்கின்ற பஞ்சாலைகளைத் திறப்பதற்கும், நலிவடைந்த பஞ்சாலைகளைச் சீரமைத்துச் செயல்படுத்தித் தொழிலாளர்களுக்கு மறுவாழ்வு அளிப்பதற்கும் துரிதமான நடவடிக்கைகள் மேற்கொள்ளப்படும் என வாக்குறுதி அளித்திருந்தது. அதனடிப்படையில் தற்போது மூடிக்கிடக்கின்ற கூட்டுறவு நூற்பாலைகளையும் நலிந்த கூட்டுறவு நூற்பாலைகளையும் சீரமைத்துச் செயல்படுத்த இந்த அரசு நடவடிக்கை மேற்கொண்டுள்ளது.

115. கழக ஆட்சியில் கூட்டுறவுச் சங்கங்களில் உறுப்பினராக உள்ள கைத்தறி நெசவாளர்களுக்கு 1975-76 ஆம் ஆண்டு முதல் சேமிப்பு மற்றும் பாதுகாப்புத் திட்டம் தொடங்கப்பட்டு, செயல்படுத்தப்பட்டு வருகிறது. இத்திட்டத்தில் உறுப்பினராக உள்ள நெசவாளர் 58 வயது அடையும் முன்னர் இறக்க நேரிடில், வாரிசுதாரர்களுக்கு ஆயுள் காப்பீட்டு நிறுவனம் வழங்கும் காப்பீட்டுத் தொகை 1989-90 ஆம் ஆண்டு வரை ரூ.3,000 ஆக இருந்தது. 1990-91 ஆம் ஆண்டு நிதி நிலை அறிக்கையில் இத்தொகை ரூ.3,000 லிருந்து ரூ.10,000 ஆக உயர்த்தப்பட்டது. தற்போது ஆயுள் காப்பீட்டுத் தொகை ரூ.15,000 ஆக உள்ளது. இதனை உயர்த்தி வழங்க வேண்டுமென்று, நெசவாளர் அமைப்புகள் கோரிக்கை விடுத்துள்ளதற்கு இணங்க, இந்தக் காப்பீட்டுத் தொகை ரூ.25,000 ஆக உயர்த்தப்படும். இதற்குத் தகுந்த தவணைத் தொகையை (Premium) அரசு செலுத்தும். இச்சலுகையைப் பெற 58 வயதாக இருந்த உச்சவரம்பு 60 வயதாக உயர்த்தப்படுகிறது. இத்திட்டத்தின் கீழ், ஒரு இலட்சத்து பத்தாயிரம் கைத்தறி நெசவாளர்கள் பயன் பெறுவர்.

திரைப்படத் தொழிலுக்கு ஊக்குவிப்பு

116. திரைப்படத் தொழிலில் உருவாகியிருந்த தயாரிப்பாளர்-தொழிலாளர் பிரச்சினையை, இந்த அரசு பொறுப்பேற்றவுடன் நானும் செய்தித் துறை அமைச்சரும் சுமுகமாக தீர்த்து வைத்ததை அனைவரும் அறிவீர்கள். திரைப்படத் தொழிலில் தமிழகத்தில் ஏற்பட்டுள்ள தேய்வுநிலை குறித்து பல முறையீடுகள் அரசுக்கு வந்துள்ளன. இலட்சக்கணக்கான தொழிலாளர்கள் சார்ந்துள்ள இத்தொழில் முடக்கப்படாமல் இருக்க, சில சலுகைகளை வழங்க அரசு முன் வந்துள்ளது.

117. தற்போது, மாநிலத் தொல்பொருள் துறை கட்டுப்பாட்டில் உள்ள கட்டிடங்கள், புராதனச் சின்னங்கள், அரசு நிறுவனங்கள் ஆகியவற்றில் படப்பிடிப்பு நடத்துவதற்கு நாள் ஒன்றுக்கு ரூ.5000 என்றும், பாதுகாக்கப்பட்ட வனப் பகுதிகள், கடற்கரைச் சாலைகள், நெடுஞ்சாலைகள், அணைக்கட்டுக்கள் போன்ற பொது இடங்களுக்கு நாள் ஒன்றுக்கு ரூ.2500 என்றும் வசூலிக்கப்படுகிறது. இது மிகவும் அதிகம் என்று கருதி, நாளொன்றுக்கு ரூ.5000 என இருக்கும் கட்டணம் ரூ.1000 ஆகவும், ரூ.2500 என இருக்கும் கட்டணம் ரூ.500 ஆகவும் குறைக்கப்படுகிறது.

118. 25 பிரதிகளுக்குக் குறைவாக குறைந்த செலவில் எடுக்கப்படும் தரமான தமிழ்த் திரைப்படங்களுக்கு 1989-ல், கழக அரசால் தொடங்கப்பட்ட திரைப்படமானியம் வழங்கும் திட்டத்தின் கீழ், தற்போது வழங்கப்படும் மானியத் தொகையான ரூ.3 இலட்சம் ரூ.5 இலட்சமாக உயர்த்தப்படும். அத்திரைப்படங்களுக்கு, அவை முதன்முறையாகத் திரையிடப்பட்ட நாளிலிருந்து, முதல் நான்கு வாரங்களுக்குக் கேளிக்கை வரியிலிருந்து விலக்கு அளிக்கப்படும்.

அரசு அலுவலர் நலன்

119. எங்களது தேர்தல் அறிக்கையில் உள்ள வாக்குறுதியின்படி, அரசு அலுவலர்களின் குடும்பப் பாதுகாப்பு நிதி ரூ.60000லிருந்து ரூபாய் ஒரு இலட்சமாக உயர்த்தி வழங்கப்படும். இதனால் அரசுக்கு ஆண்டொன்றுக்கு ரூ.3.20 கோடி கூடுதல் செலவாகும்.

120. அரசுப் பணியாளர்களுக்கு உள்ளது போல, தமிழ்நாட்டில் உள்ள பேரூராட்சிகள், ஊராட்சி ஒன்றியங்கள், நகராட்சிகள் மற்றும் மாநகராட்சிகளின் பணியாளர்களுக்கும் நல்வாழ்வு நிதி திட்டம் ஒன்று செயல்படுத்தப்படும். இதற்காக தனித் தனியாக நிதி ஏற்படுத்தப்படும். இந்த நிதிக்கு அரசு தனது பங்காக ஆண்டுதோறும் ரூ.20 இலட்சம் வழங்கும். அரசுப் பணியாளர்களிடமிருந்து பிடித்தம் செய்வது போலவே இப்பணியாளர்களிடமிருந்தும் ஆண்டொன்றுக்கு ரூ.5 பிடித்தம் செய்யப்படும். இதன்படி சிறப்புச் சிகிச்சை மற்றும் சிறப்பு அறுவைச் சிகிச்சைக்கான செலவில் ரூ.1 இலட்சம் அல்லது 75 விழுக்காடு இதில் எது குறைவோ அவ்வளவிற்கு உதவித் தொகை பெறுவர்.

121. குறைந்த ஊதிய விகிதம் பெறும் அரசு அலுவலர்கள் மிக அதிக அளவில் பயன்படுத்தும் மிதிவண்டி வாங்க தற்பொழுது வழங்கப்படும்

முன்பணம் ரூ 1,000லிருந்து ரூ 1,500 ஆக உயர்த்தி வழங்கப்படும். அதேபோல் தற்பொழுதுள்ள விலையைக் கருத்திற்கெண்டு புதிய கார் வாங்க வழங்கப்படும் முன்பணம் ரூ.1.4 இலட்சத்திலிருந்து ரூ.2 இலட்சமாக உயர்த்தி வழங்கப்படும். மோட்டார் சைக்கிள் வாங்க வழங்கப்படும் முன்பணம் ரூ.25,000லிருந்து ரூ 35,000 ஆக உயர்த்தி வழங்கப்படும். இதற்கேற்ப பழைய வாகனங்கள் வாங்க முன்பணம் உயர்த்தி வழங்கப்படும்.

122. தற்போது ஓர் அரசு அலுவலர் மகள் அல்லது மகனின் திருமணத்திற்காக வாங்கிய முதல் கடன், நிலுவையில் இருக்கும் பொழுது, அடுத்து இரண்டாவதாக ஒரு கடன் திருமணத்திற்காக வாங்க இயலாது என்ற தடையை நீக்கி மீண்டும் கடன் பெற வழிவகை செய்யப்படும். பண்டிகை முன்பணம் பெறும் பட்டியலில் தற்போது சுதந்திர தினம் மற்றும் குடியரசு தினம் சேர்க்கப்படவில்லை. இனி இந்த நாட்களும் இந்த பட்டியலில் இணைக்கப்படும்.

123. பணியிலிருந்து ஓய்வு பெறும் அலுவலர்கள் தற்பொழுது அதிகபட்சமாக 240 நாட்கள் ஈட்டிய விடுப்பை ஒப்படைப்பு செய்து விடுப்புக்கால சம்பளம் பெற வழிவகையுள்ளது. அரசு அலுவலர்களின் நீண்ட கால கோரிக்கையான தனிப்பட்ட அலுவலுக்காக வழங்கப்படும் அரைச் சம்பளத்துடன் கூடிய விடுப்பினை (Half Pay Leave on Private Affairs) ஒப்படைப்பு செய்வதை இவ்வரசு ஏற்றுக் கொண்டு 90 நாட்களுக்கு மிகைப்படாமல் 50 விழுக்காடு விடுப்பினை ஒப்படைப்பு செய்து விடுப்புக்கால முழுச் சம்பளம் வழங்க இவ்வரசு தீர்மானித்துள்ளது. மேலும் ஓய்வு பெறும் பொழுது ஒப்படைப்பு செய்யும் ஈட்டிய விடுப்பிற்கு 180 நாட்களுக்கு மேலுள்ள நாட்களுக்கு விடுப்புக்காலச் சம்பளம் வழங்கும்பொழுது, இனிமேல் வீட்டு வாடகைப்படி, நகர ஈட்டுப்படி போன்ற இதரப்படிகளும் சேர்ந்து முழுச் சம்பளம் வழங்கப்படும். மேற்கண்ட சலுகையினால், ஈட்டிய விடுப்பை ஒப்படைப்பு செய்வதால் அதிகபட்சமாக 8 மாத விடுப்புக்கால முழுச் சம்பளமும், தனிப்பட்ட அலுவலுக்காக வழங்கப்படும் விடுப்பின் மூலமாக அதிகபட்சம் 3 மாத முழுச் சம்பளமும் கிடைக்கும். மாநில அரசில் பணிபுரியும் அனைத்திந்திய பணிகளைச் (All India Services) சார்ந்த அலுவலர்களுக்கும் இந்தச் சலுகை பொருந்தும். இச்சலுகையினால் அரசுக்கு ஆண்டொன்றுக்கு ரூ 17 கோடி செலவாகும்.

124. அரசு ஊழியர்கள் தற்போதைய விதிப்படி முழு அளவு ஓய்வூதியம் பெற 33 ஆண்டுகள் பணி செய்திருக்க வேண்டும். ஆனால் தற்போது அரசுப் பணியாளர்கள் அரசுப் பணியில் நுழையும் வயது

வரம்பு 28 ஆக உயர்த்தப்பட்டிருக்கிறது. எனவே 28 வயதில் ஒருவர் அரசுப் பணியில் சேர்ந்தால் அவர் முழு அளவு ஓய்வூதியத்திற்குத் தகுதி உடையவராக இல்லாமல் இருக்கும் நிலை உருவாகியுள்ளது. அரசுப் பணியாளர்கள் சங்கங்களின் கோரிக்கையைக் கருத்தில் கொண்டு, முழு ஓய்வூதியம் பெறும் பணிக்கால வரம்பினை 33 லிருந்து 30 ஆகக் குறைக்கவும் ஓய்வூதியம் கணக்கிடும் முறையில் ஒரு சில மாற்றங்களைப் புகுத்தவும் இந்த அரசு முடிவெடுத்துள்ளது. எடுத்துக்காட்டாக, தற்போதுள்ள 10 மாத சராசரி அடிப்படை ஊதியத்தை நிர்ணயிப்பதைத் தவிர்த்து அரசு ஊழியர் ஓய்வு பெறும் நாளன்று அவர் பெறும் அடிப்படை ஊதியத்தில் 50 விழுக்காடாக அவரது ஓய்வூதியம் நிர்ணயிக்கப்படும். அதே சமயம், சில அரசுப் பணியாளர்கள் ஓய்வூதியம் பெறும் சமயத்தில் பணி இறக்கம் செய்யப்படும் நிலை சில துறைகளில் இருப்பதினால், 10 மாத சராசரியில் 50 விழுக்காடு அல்லது கடைசியாக அவர் பெற்ற ஊதியத்தின் அடிப்படைச் சம்பளத்தில் 50 விழுக்காடு, இது இரண்டில் எது அதிகமாக உள்ளதோ அந்தத் தொகையையே அந்த அரசுப் பணியாளரின் ஓய்வூதியமாக நிர்ணயிக்கலாம் என்று அரசு முடிவெடுத்திருக்கிறது. இது 1.7.96 முதல் நடைமுறைக்கு வரும்.

125. ஓய்வு பெறும் அரசு ஊழியர்களின் நலன் கருதி மேலே அறிவித்துள்ள இரண்டு ஓய்வூதியத் திட்டங்களுமே மைய அரசாலோ அல்லது வேறு எந்த மாநில அரசாலோ இதுவரை செயல்படுத்தப்படவில்லை என்பதையும், இவை இரண்டுமே இந்த அரசு அறிமுகப்படுத்தும் முன்னோடித் திட்டங்கள் என்பதையும் நான் பெருமையுடனும் மகிழ்ச்சியுடனும் குறிப்பிட விரும்புகிறேன்.

ஓய்வூதியர் நலன்

126. ஓய்வூதியம் மற்றும் குடும்ப ஓய்வூதியம் பெறுபவர்களைப் பொறுத்தமட்டில் அவர்களுக்கு 1.10.95 முதல் வழங்கப்பட்ட இடைக்கால நிவாரணம் மைய அரசு ஓய்வூதியதாரர்களுக்கு வழங்கப்பட்டதைப் போல் 1.4.95 முதல் முன்தேதியிட்டு வழங்கப்படும். மேலும், ஓய்வு பெறும்போது 97 சதவீதம் அகவிலைப்படியை சம்பளத்துடன் சேர்த்து பணிக்காலக்கொடை (Death-cum-Retirement Gratuity) கணக்கிட்டு வழங்குதல் மற்றும் பணிக்காலக்கொடையின் உச்சவரம்பை ரூ.2.50 இலட்சமாக உயர்த்தி வழங்குதல் போன்ற சலுகைகள் கடந்த ஆட்சியில் 1.10.1995 முதல் தான் வழங்கப்பட்டது. இவை மைய அரசு அலுவலர்களுக்கு வழங்கப்பட்டது போல் 1.4.1995 முதல் முன்தேதியிட்டு வழங்கப்படும். அதேபோல், அரசு அலுவலர்களுக்கு 1995 டிசம்பர் மாதம் முதல் உயர்த்தி வழங்கப்பட்ட மருத்துவப்படியை ஓய்வூதியம் மற்றும் குடும்ப ஓய்வூதியம்

பெறுபவர்களுக்கும் ரூ.50ஆக உயர்த்தி வழங்கப்படும். இச்சலுகைகளினால் அரசுக்கு ஆண்டுக்கு ரூ.7 கோடி தொடர் செலவும் ரூ.57.50 கோடி தொடராச் செலவும் ஏற்படும்.

127. தமிழ்நாட்டில் சுமார் 2 இலட்சம் ஓய்வூதியம் பெறுவோர்கள் இருக்கிறார்கள். இவர்கள் பெறும் ஓய்வூதியத்திலிருந்து மாதந் தோறும் ரூ.20 ஒரே சீராகப் பிடித்தம் செய்து ஒரு தனி நிதி உருவாக்கப்படும். இது போல், ஓர் ஆண்டு வரை பிடித்தம் செய்த பின்பு ஓய்வூதியம் பெறுவோர் இறக்க நேரிட்டால் அவர்கள் குடும்பத்திற்கு ரூ.25,000 வழங்கும் திட்டம் ஒன்று அறிமுகப்படுத்தப்படும். இதைப் பற்றிய விவரங்களை ஓய்வூதியம் பெறுவோர் பிரதிநிதிகளுடன் கலந்து பேசி இந்தத் திட்டத்திற்கு இறுதி வடிவம் அளிக்கப்படும்.

பத்திரிகையாளர்களுக்கு ஓய்வூதியம்

128. 1989 ஆம் ஆண்டு கழக ஆட்சியில் பத்திரிகையாளர்களுக்கான ஓய்வூதியம் திங்கள் ஒன்றுக்கு ரூ.250-லிருந்து ரூ.400 ஆக உயர்த்தப்பட்டது. 1992-ல் ரூ.500 ஆக உயர்த்தப்பட்டது. இப்போது அவர்களின் கோரிக்கையை ஏற்று ஓய்வூதியத்தை திங்கள் ஒன்றுக்கு ரூ.1000 என்று வழங்க முடிவெடுக்கப்பட்டுள்ளது.

முன்னாள் கிராம அதிகாரிகள் பிரச்சினை

129. முன்னாள் கிராம அதிகாரிகளுக்கு வேலை வாய்ப்பு அளித்ததோடல்லாமல் அவர்களுக்கு ஓய்வூதியம் வழங்கும் திட்டமும் கழக அரசின் பரிசீலனையிலிருந்தது. அதைச் செயல்படுத்துமுன் அரசு கலைக்கப்பட்டு விட்டது. முன்னாள் கிராம அதிகாரிகளுக்கு ஓய்வூதியம் வழங்க நீதி மன்றம் (Tribunal) ஆணை பிறப்பித்தது. ஆனால் இதற்கு முந்தைய அரசு அந்த ஆணையின் மீது எவ்வித நடவடிக்கையும் எடுக்காதது மட்டுமில்லாமல் அரசின் மீது கிராம அதிகாரிகள் நீதி மன்ற அவமதிப்பு (Contempt of Court) மனுத்தாக்கல் செய்த பின்பு அதனை எதிர்த்து உச்ச நீதி மன்றத்தில் மேல் முறையீடும் செய்தது.

130. உச்ச நீதி மன்றத்தில் முந்தைய அரசு செய்த மேல் முறையீட்டைத் திரும்பப் பெற்று, முன்னாள் கிராம அதிகாரிகளுக்கு ஓய்வூதியம் வழங்குவதன் மூலம், 8,500 பேர் பயன் பெறும் வகையில் தற்போது இந்த அரசு நடவடிக்கை எடுக்கும்.

நிதி நிலைமை

131. முந்தைய அரசு இந்த அவையின் முன் வைத்த, 1996-97-க்கான இடைக்கால வரவு-செலவுத் திட்டத்தில் வருவாய்க் கணக்கில் மொத்த வரவு ரூ. 10 ஆயிரத்தி 543 கோடி என்றும், மொத்தச் செலவு ரூ.11 ஆயிரத்தி 505 கோடி என்றும் மதிப்பிடப்பட்டிருந்தது. இதனால், வருவாய்க் கணக்கில் பற்றாக்குறை ரூ. 962 கோடியாகும். இந்த வரவு-செலவுத் திட்டத்தில் வருவாய்க் கணக்கில் மொத்த வரவுகள் ரூ.11 ஆயிரத்தி 68 கோடி என மதிப்பிடப்பட்டிருக்க, இது ரூ.524.55 கோடி அதிகமாகும். மொத்தச் செலவு ரூ.601.09 கோடி அதிகரித்து ரூ.12 ஆயிரத்தி 107 கோடியாக உள்ளது. இவ்வாறாக, வருவாய்ப் பற்றாக்குறை ரூ.1038.63 கோடி அளவிற்கு அதிகரித்துள்ளது. இதற்கான முக்கிய காரணங்கள், அகவிலைப்படி வழங்குவதற்கு இடைக்கால வரவு-செலவுத் திட்ட நிதி ஒதுக்கத்திற்கு மேல் கூடுதலாக ரூ.90 கோடி நிதி ஒதுக்கம் செய்துள்ளதும், உணவு மானியத் தொகைக்கான நிதி ஒதுக்கம், இடைக்கால வரவு-செலவுத் திட்ட மதிப்பீட்டைவிட ரூ.150 கோடி அதிகரித்துள்ளதும், புதிய பகுதி - II திட்டங்கள் சேர்க்கப்பட்டிருப்பதும், திட்ட ஒதுக்கீடு அதிகரித்திருப்பதும் ஆகும்.

132. 1996-97 இடைக்கால வரவு-செலவுத் திட்டத்தில், அனைத்துக் கணக்குகளின் கீழ்வரும் பற்று வரவுகளின் நிகர விளைவு (-)ரூ.270.66 கோடி பற்றாக்குறையாக இருக்குமென மதிப்பிடப்பட்டிருந்தது. இந்த ஆண்டு ஏற்பட்ட பற்றாக்குறை, 1996-97 திருத்த வரவு-செலவுத் திட்ட மதிப்பீடுகளில் ரூ.334.89 கோடியாக அதிகரித்துள்ளது. 1995-96 திருத்த மதிப்பீடுகளில் இறுதி இருப்பு (-)ரூ.410.16 கோடி என மதிப்பிடப்பட்டிருக்க, 1996-97 ஆம் ஆண்டு இறுதியில் இறுதி இருப்பு (-) ரூ.745.05 கோடி என இப்போது மதிப்பிடப்பட்டுள்ளது.

133. வருவாய்க் கணக்கில் பற்றாக்குறை, ஒட்டுமொத்தப் பற்றாக்குறை ஆகியவற்றின் அளவுகள், மிகவும் கவலை அளிக்கத்தக்கவையாக உள்ளன. ஆகையால், இந்தப் பற்றாக்குறையை ஓரளவிற்குச் சரிகட்ட தக்க வரி விதிப்பு மற்றும் செலவு நிருவாக நடவடிக்கைகளை மேற்கொள்ள வேண்டியது இன்றியமையாததாகும்.

மோட்டார் வாகன வரி

134. ஒப்பந்தப் பேருந்துகளுக்கு (Omni bus) உச்ச நீதி மன்றத்தில் ஒரு காலாண்டுக்கு ஒர் இருக்கைக்கு ரூ.1500 வரை மோட்டார் வாகன வரி

விதிக்கலாம் என்று 1990-ல் தீர்ப்பு வழங்கப்பட்டுள்ளது. அதற்கேற்ப ஒப்பந்தப் பேருந்துகளுக்கு இனி ஒரு காலாண்டுக்கு ஓர் இருக்கைக்கு ரூ.1500 வரி விதிக்கப்படும்.

135. எடை குறைவான மோட்டார் வாகனங்கள் மீதான வரிகளில் சில மாற்றங்கள் செய்யப்பட்டுள்ளன. இறக்குமதி செய்யப்பட்ட ஆடம்பர வாகனங்கள் மீது மட்டுமே உயர்த்தப்பட்ட வரி விதிக்கப்படும். இந்த விவரங்கள் பின்வருமாறு.

சுமையில்லாத எடை	இறக்குமதி செய்யப்பட்ட வாகனங்கள்	
	தற்போதைய வரி	மாற்றியமைக்கப்பட்ட வரி.
	(ஆண்டொன்றுக்கு ரூபாய்)	
700 கிலோ வரை	1500	1800
701 கிலோவுக்கு மேல், 1500 கிலோ வரை	1950	2350
1501 கிலோவுக்கு மேல், 2000 கிலோ வரை	2250	2700
2001 கிலோவுக்கு மேல், 3000 கிலோ வரை	2400	2900
3001 கிலோவிற்கு மேல்	2700	3300

வணிக வரிக் கொள்கை

136. ஏற்கெனவே கழக அரசால் பெரும்பாலான பொருள்கள் மீதிருந்த பலமுனை வரியை நீக்கி ஒருமுனை வரி கொண்டுவரப்பட்டது. பின்னர் பல பொருள்களுக்குக் கடந்த ஆட்சியால் பலமுனை வரி விதிக்கப்பட்டது. இந்த அரசு வணிகச் சங்கங்களின் கோரிக்கையை ஏற்று எல்லாப் பொருள்களின் மீதும் பலமுனை வரியை அகற்றி ஒரு முனை வரியாக விதிக்க முடிவு செய்துள்ளது என்பதை இந்த மாமன்றத்தில் மகிழ்ச்சியுடன் தெரிவித்துக் கொள்கிறேன்.

தொலை நோக்கு வரிக் கொள்கை (Long Term Taxation Policy)

137. தூய்மையான ஆட்சியையும் நேர்மையான நிர்வாகத்தையும் தமிழகத்திற்கு அளிப்பதே எங்களுடைய தலையாய குறிக்கோளாகும். அதனை எய்துவதற்கும் தொழில் வளர்ச்சியும், வணிகமும் தழைத்தோங்குவதற்கும் குழப்பமற்ற, நிலையான, நேயமான ஒரு சூழ்நிலை உருவாக்கப்பட வேண்டும். இத்தகைய சூழ்நிலையை உருவாக்கும் பொருட்டு தொலைநோக்கு வரிக் கொள்கை (Long Term Taxation Policy) ஒன்றினை உங்கள் முன் வைக்கிறேன். வணிக சமுதாயத்தினரும் தொழில் முனைவோரும் இதனை பெரிதும் வரவேற்பார்கள் என நம்புகிறேன்.

138. அவ்வப்போது வரி விதிப்பில் மாற்றங்கள் கொண்டு வருவதைத் தவிர்த்து தொலை நோக்குடைய ஒரு நிலையான வரி விதிப்புக் கொள்கையை மேற்கொள்ள இவ்வரசு முடிவு செய்துள்ளது. இதனடிப்படையில் பின்வரும் வரிச் சீரமைப்புகள் மேற்கொள்ளப்படும்.

139. விற்பனை வரி விதிப்புக்கான குறைந்தபட்ச வரம்பு ரூ.1 இலட்சத்திலிருந்து ரூ.3 இலட்சமாக உயர்த்தப்படும்.

140. ஆண்டொன்றுக்கு ரூ.3 இலட்சத்திற்கு மேல் ரூ.10 இலட்சத்திற்குள் மொத்த விற்பனைத் தொகை உள்ள வணிகர்களுக்கு தமது விருப்பத் தேர்வின்படி (Option) பின்வரும் விகிதங்களில் வரி செலுத்தும் வகையில் இணக்க வரி விதிப்பு முறை (Compounding method) அமுலாக்கப்படும்:

ரூ.3 இலட்சத்திற்கு மேல்	3 சதவீதம்
ரூ.5 இலட்சத்திற்குள்	
ரூ.5 இலட்சத்திற்கு மேல்	
ரூ.10 இலட்சத்திற்குள்	5 சதவீதம்

இவ்வணிகர்கள் மொத்தக் கணக்குகள் வைத்திருந்து துறைக்குக் காண்பித்தால் போதுமானது. விரிவான கணக்குகள் வைக்கத் தேவையில்லை.

சுய வரி விதிப்பு முறை (Self-Assessment)

141. தற்போது ஆண்டொன்றுக்கு ரூ.5 இலட்சத்திற்குள் மொத்த விற்பனைத் தொகை உள்ள வணிகர்களுக்கு மட்டுமே சுய வரி விதிப்பு

முறை பொருந்துகிறது. இது ரூ.10 இலட்சத்திற்குள் விற்பனைத் தொகையுள்ள வணிக நிறுவனங்களுக்கும் தொழில் நிறுவனங்களுக்கும் பொருந்துமாறு விரிவாக்கப்படுகிறது. இந்த முறையின் கீழ் ஆண்டொன்றிற்கு 25 சதவீதத்தினரின் கணக்குகள் கணிப்பொறி மூலம் வணிகவரி ஆணையரால் தேர்ந்தெடுக்கப்பட்டு, தணிக்கைக்குட்படுத்தப்பட்டு, விரிவான ஆய்வு மேற்கொள்ளப்படும். மீதமுள்ள 75 சதவீதத்தினரின் கணக்குகளை ஆய்வு செய்ய வணிகவரி அலுவலர்களுக்கு எந்தவித பிரத்யேகமான அதிகாரமும் இருக்காது. இம்முறையினால் 70 ஆயிரத்திற்கு மேற்பட்ட வணிகர்கள் பயன்பெறுவதோடு, சிறு வியாபாரிகளுக்கு இருந்துவரும் இடர்ப்பாடுகளும் நீங்கும். இந்தப் புதிய முறைக்கு வணிக சமுதாயம் தரும் ஒத்துழைப்பைப் பொறுத்து உச்சவரம்பை உயர்த்துவது பற்றி பின்னர் யோசிக்கப்படும்.

விற்பனை வரிச் சலுகைகள்

142. விலைவாசி உயர்வுக்கு மாநில அரசு காரணம் இல்லையென்றாலும் மாநில அரசுக்குள்ள பொறுப்பையும் உணர்ந்து ரூ.55 கோடி வருவாய் இழப்பையும் பொருட்படுத்தாமல் மக்கள் அன்றாடம் பயன்படுத்தும் உணவுப் பொருள்களான பருப்பு, மிளகாய், தனியா, மஞ்சள், புளி, சீரகம், பெருங்காயம், வெல்லம், சீயக்காய் ஆகியவற்றிற்கு முழுமையான வரிவிலக்கு அளிக்க அரசு முடிவு செய்துள்ளது.

143. இது தவிர வெள்ளியினால் ஆன மெட்டி, கொலுசு, மற்றும் அரைஞாண், கையால் செய்யப்பட்ட தீக்குச்சிகள், நெல்லுமி, நொய்யரிசி, தேங்காய்மட்டை ஆகியவற்றிற்கும் வரி விலக்கு அளிக்கப்படுகிறது.

144. சமையல் எரிவாயு (LPG) மீதான ஒட்டுமொத்த வரி விகிதம் 11.6 சதவீதத்திலிருந்து 8 சதவீதமாகக் குறைக்கப்படுகிறது.

145. கரும்பு மீது அடிப்படை கொள்முதல் வரி 11 சதவீதம் (பிற வரிகள் உள்ளிட்ட ஒட்டுமொத்த வரி 14.7 சதவீதம்) அமலில் உள்ளது. பிற தொழிற்சாலைகள் மூலப்பொருள்களை வாங்கும்பொழுது, பிரிவு 3(3)-ல் கீழ் பயன்பெறும் சலுகை வரி, சர்க்கரைத் தொழிற்சாலைகளுக்கு இல்லை. எனவே சர்க்கரைத் தொழிற்சாலைகளை ஊக்குவிக்கும் வகையில் கரும்பு மீதான வரியினை புதிய வரிக் கட்டமைப்பில் 8 சதவீதமாகக் குறைக்கிறோம். இதனால் அரசுக்கு ஏற்படும் கூடுதல் வரி

இழப்பு ரூ.57 கோடி இருப்பினும் இது சர்க்கரைத் தொழிற்சாலைகளை ஊக்குவிக்கும் என்ற நம்பிக்கையுடன் இச்சலுகை வழங்கப்படுகிறது.

146. முந்தைய அரசு 2சி பட்டா மரங்களின் மீதான வரியை மிகவும் அதிக அளவிற்கு உயர்த்தியிருந்தது. இதற்கு மக்களிடையே ஏற்பட்ட எதிர்ப்பைக் கருத்தில் கொண்டு மரவரி மீண்டும் முன்பு இருந்த அதே விகிதங்களுக்கே குறைத்து விதிக்கப்படும்.

விற்பனை வரிகள் ஒருங்கிணைப்பு

147. வரிவிதிப்பு இனங்களில் விற்பனை வரி (Sales Tax) விற்பனை வரி மீது மேல்வரி (Surcharge on Sales Tax) கூடுதல் மேல் வரி (Additional Surcharge on Sales Tax) கூடுதல் விற்பனை வரி (Additional Sales Tax) எனும் நான்கு வகை வரிகளில், மேல்வரி (Surcharge on Sales Tax) மற்றும் கூடுதல் மேல்வரி (Additional Surcharge on Sales Tax) ஆகியவை மாநிலம் முழுவதும் அறவே நீக்கப்படுகிறது. ஆண்டொன்றுக்குவரிக்கு உட்படும் விற்பனைத் தொகை ரூ.100 கோடிக்கு குறைவாக உள்ள நிறுவனங்களுக்குக் கூடுதல் விற்பனை வரி (Additional Sales Tax) முற்றிலும் நீக்கப்படுகிறது. இதனால் வணிகர்களுக்குள்ள பணிப்பளு மற்றும் வரி விதிப்புப் படிவங்கள் குறைந்து 70 ஆயிரத்திற்கும் மேற்பட்டவர்கள் பயன் அடைவார்கள்.

148. தற்போதுள்ள வரிகளை ஒருங்கிணைத்துப் பின்வரும் மாற்றங்கள் செய்யப்படுகின்றன.

நடைமுறையில் உள்ள அடிப்படை வரி	மேல் வரி, கூடுதல் விற்பனை வரி மற்றும் கூடுதல் மேல் வரி உள்ளிட்ட வரி விகிதத்தின் அளவு	புதிய வரி விகிதங்கள்
-------------------------------	--	----------------------

(ச த வீ த த்தில்)

1	3	2
3	5.6	4
5	8	8
8	11.6	12
12	16.4	16
16	21.2	20

149. பெட்ரோல், மதுவகைகள் ஆகிய இரண்டு இனங்களுக்கும் வரிவிதிப்பு அளவில் மாற்றமில்லை. ஆயினும் டீசல் மீதான வரியானது 19.2 சதவீதத்திலிருந்து 18 சதவீதமாகக் குறைக்கப்படுகிறது.

மூலப் பொருள்கள் மீதான மதிப்புக் கூட்டு வரி (Value Added Tax)

150. நாங்கள் ஆட்சிக்கு வந்த இரண்டு மாதங்களுக்குள்ளேயே வரிச் சீர்திருத்தங்கள் பற்றிய ஆய்வு மேற்கொண்டு மராட்டியம் போன்ற மாநிலங்களில் உள்ள கூட்டு வரி முறையை தமிழகத்திலே அறிமுகப்படுத்த முடிவு செய்துள்ளோம்.

151. தயாரிப்புக்குப் பயன்படுத்தப்படும் மூலப் பொருட்கள் மூன்று சதவிகிதம் சலுகை வரிக்கு உட்பட்டிருந்த போதிலும், மேல்வரி, கூடுதல் விற்பனை வரி சேர்ந்து 5.6 சதவிகிதமாக உள்ளது. முதலில் குறிப்பிட்டுள்ளவாறு எல்லா வரிகளையும் ஒருங்கிணைத்து விற்பனை வரியை ஒருமுனை வரியாக மாற்றப்படும் நிலையில் மூலப் பொருட்களின் மீது விதிக்கப்படும் வரி யாவும் மூன்று விழுக்காடு அளவுக்குக் குறைக்க முடிவு செய்துள்ளோம். இதனால் மாநிலத்தில் பொருட்களின் தயாரிப்பாளர்கள் ரூ.200 கோடி அளவுக்கு வரி செலுத்துவது தவிர்க்கப்படும். மேலும் இவர்கள் தயாரிக்கும் பொருட்களின் விலை குறைந்து, பிற மாநிலத் தயாரிப்பாளர்களுடன் விற்பனையில் போட்டியிட முடியாமல் இருந்த நிலை அகன்று தொழில் வளர்ச்சிக்கான வாய்ப்பு உருவாகும்.

152. அரசால் அங்கீகரிக்கப்பட்ட மின் உற்பத்தித் திட்டங்கள் மாநிலத்திற்கு வாங்கும் மின் உற்பத்திக்கான முதலீட்டுப் பொருட்களுக்கு விதிக்கப்படும் வரி 12 சதவீதத்திலிருந்து 3 சதவீதமாகக் குறைக்கப்படும்.

153. மூலப் பொருட்களுக்கு உள்ள மூன்று சதவிகித சலுகை வரியை அனைத்து வகை இயந்திரங்கள், மின் ஆற்றலைக் கொண்டு இயங்கும் பம்புகள், பவர் பேக்டார்ஸ் மற்றும் ஷண்ட் கெபாசிட்டர்ஸ், ஆயில் இஞ்சின்கள், உலைகள் மற்றும் கொதிகலன்கள், ஜெனரேட்டர்கள், ஜெனரேட் செட்டுகள், மற்றும் இவைகளின் பாகங்கள் மற்றும் துணைப் பொருட்களுக்கும் விரிவாக்க முடிவு செய்யப்பட்டுள்ளது. இதனால் அரசுக்கு வருவாய் இழப்பு சுமார் ரூ.55 கோடி அளவில் இருக்கும். ஆனால் தொழில் வளர்ந்து வேலை வாய்ப்பு பெருகி மாநிலப் பொருளாதாரம் வலுப்பெறும்.

154. தமிழ்நாட்டிலிருந்து ஏற்றுமதி பெருகிட வகை செய்யுமுகத்தான், 100 சதவீத ஏற்றுமதிப் பொருள்கள் (100% Export oriented) தயாரித்திடும் பதிவு செய்யப்பட்ட நிறுவனங்களுக்கும் மற்றும் (MEPZ) வளாகத்தில் உள்ள நிறுவனங்களுக்கும் நமது மாநிலத்திற்குள் கொள்முதல் செய்யப்படும் மூலப் பொருட்களுக்கு முழு வரி விலக்கு அளிக்கப்படுகிறது.

155. தொழில் வளர்ச்சியை முன்னிட்டு இத்தகைய வரிச் சலுகைகளைச் செயல்படுத்தவுள்ள இந்த அரசு மறு விற்பனையாளர்களுக்கு (Resellers) மதிப்புக் கூட்டு வரி முறையை நடைமுறைப் படுத்தவும் திட்டமிட்டுள்ளது. முதற்கட்டமாக ஆண்டொன்றிற்கு மொத்த விற்பனைத் தொகை ரூ.75 இலட்சமும் அதற்கு மேலும் விற்பனையுள்ள மறு விற்பனையாளர்களுக்கு இது பயன் தரும். தமிழ் நாட்டிலுள்ள மொத்தம் சுமார் 3 இலட்சம் பதிவு பெற்ற வணிகர்களில் 8ஆயிரம் வணிகர்களுக்கு மட்டுமே இந்தப் புதிய முறை பொருந்தும். இம்முறையின் கீழ் வரும் வணிகர்கள் பொதுவாக பொருள்கள் விற்பனை மீதுள்ள அதே வரி விகிதத்தை மதிப்புக் கூட்டு வரியாகச் செலுத்த வேண்டும். மறு விற்பனையின்போது செலுத்தப்படும் விற்பனை வரி, விற்கப்படும் பொருட்களின் மீது விற்பனையாளர் நிலையில் எந்த அளவுக்கு மதிப்பு கூடுகிறதோ அந்த அளவு மீது மட்டுமே வரி விதிப்பு அமையும். மேலும், பொருள்களின் கூடிய மதிப்புக்கு மேலாக விதிக்கப்படும் வரியில் ஏற்கெனவே அவர் முதல் விற்பனையின்போது செலுத்தியுள்ள வரியைத் கழித்துக் கொண்டு மீதமுள்ள வரியை மட்டுமே செலுத்தினால் போதுமானது.

156. 17-7-1996 ஆம் நாளிலிருந்து செயலுக்கு வரும் புதிய வீதங்களுடன் கூடிய விரிவான திருத்த விவர அட்டவணைகள் இன்று தனியாக வெளியிடப்பட்டுள்ளன. அந்த விவர அறிவிக்கைகளின் நகல்கள் அவையின் முன் வைக்கப்பட்டுள்ளன. செய்யக் கருதியுள்ள சில மாற்றங்களுக்குச் செயல் வடிவம் கொடுக்க, தற்போதுள்ள சட்டங்களில் சில திருத்தங்களையும் செய்ய வேண்டியது அவசியமாகும். இத்திருத்தங்கள், நடப்பு சட்டமன்றக் கூட்டத் தொடரிலேயே கொண்டு வரப்படும்.

157. மேற்கூறிய பல்வேறு சீர்திருத்தங்களினால் வணிக வரி வருவாயில் கணிசமான அளவு, அதாவது ரூ.306 கோடி அளவுக்கு இழப்பு ஏற்படுகின்ற நிலைமை உருவாகியிருந்தும் மாநிலத்தின் தொழில் மற்றும் வாணிப வளர்ச்சி இவற்றைக் கருத்தில் கொண்டு இந்தச் சீர்திருத்தங்களைச் செய்திட நாங்கள் முடிவு செய்துள்ளோம். அதே

நேரத்தில் இவ்வளவு பெரிய வரி வருவாய் இழப்பு ஏற்படுவதால் மாநில அரசு மேற்கொண்டுள்ள பல்வேறு வளர்ச்சிப் பணிகளுக்கும், நலத்திட்டங்களுக்கும் பெருமளவில் பாதிப்பு ஏற்படும். எனவே, வரி வருவாயிழப்பை ஈடுகட்டுவதற்குக் கூடுதல் வருவாய் திரட்டுவது இன்றியமையாததாகும். மைய அரசை நாங்கள் கேட்பதெல்லாம் பல்வேறு பணிகளின் மீது பணி வரி (Service Tax) விதிக்கும் அதிகாரத்தை மாநில அரசுக்கு வழங்கும் வகையில் உரிய சட்ட திருத்தத்தை உடனடியாக நிறைவேற்ற வேண்டுமென்பதுதான். மேல்நாடுகள் பலவற்றில் பணிகள் வரி (Service Tax) விதித்து இருப்பது கண்கூடு. மேல்நாடுகள் பின்பற்றி வரும் மதிப்புக் கூட்டு வரியை நாங்கள் அறிமுகப்படுத்துவதினால் ஏற்படும் வரி வருவாய் இழப்பையும் பொருட்படுத்தாமல் அதனை அமல்படுத்த முடிவு செய்துள்ள மாநிலங்களுக்குப் பணி வரி விதிக்கும் அதிகாரத்தை வழங்குவது மிகவும் அவசியமானது என்பது எங்கள் கருத்தாகும்.

158. அத்துடன் பற்றாக்குறையை ஓரளவு சரி செய்ய, இந்த அரசு, முந்தைய அரசு கடைபிடித்த ஆடம்பரச் செலவுகளைப் பெருமளவு குறைத்திடும் நடவடிக்கையையும் மேற்கொண்டுள்ளது. ஐந்தாண்டுக் காலத்தில் முதல்வர் கலந்து கொண்ட அரசு விழாக்களுக்கு (உலகத் தமிழ் மாநாடு மற்றும் தெற்காசிய விளையாட்டுப் போட்டிகளுக்கான விழாக்களைச் சேர்க்காமல்) ரூ.27 கோடி செலவு செய்திருப்பது போலவோ, முதல்வர் பாதுகாப்புக்கென்று அளவுக்கு அதிகமாக கடந்த ஐந்தாண்டு காலத்தில் ரூ.21 கோடி செலவு செய்திருப்பது போலவோ மற்றும் விதவிதமான விளம்பரங்களுக்கு அரசுப் பணத்தைக் கோடிக் கணக்கில் வாரி இறைத்திருப்பது போலவோ இந்த அரசு ஊதாரிச் செலவு செய்யாது என்ற உறுதியை இந்த அவைக்கு அளிக்கிறேன்.

முடிவுரை

159. 1996-97 ஆம் ஆண்டிற்கான இறுதிப் பற்றாக்குறை ரூ.745.05 கோடியாக இருக்குமென நான் என்னுடைய உரையில் ஏற்கெனவே சுட்டிக்காட்டியிருந்தேன், கூடுதல் வரி விதிப்பிற்கு ஒருசில செயற்குறிப்புகளையே நான் முன்வைத்துள்ளேன். ஆனால், இம்மாநிலத்தில் தொழில் வளர்ச்சியை ஊக்குவிக்கவும், ஏழை மற்றும் நடுத்தர மக்களின் நலனைப் பேணிக் காக்கவும் பல சலுகைகளை நான் அளித்துள்ளேன். மொத்தத்தில் இந்நடவடிக்கைகளின் காரணமாக ரூ.306 கோடி வருவாய் இழப்பு ஏற்படும். செலவினங்களைக் கட்டுப்படுத்தப் பல்வேறு நடவடிக்கைகளை எடுப்பதன் மூலம், மற்றும் வரி சீர்திருத்தங்கள் செய்யப்பட்டதினால், நேர்மையாக வரி செலுத்தும்

தன்மை உயர்வதன் மூலம், மொத்த வரி வருவாய் பெருகும் என்று எதிர்பார்ப்பதினால் வருவாய் இழப்பைக் கணிசமான அளவிற்கு ஈடு செய்ய முடியுமென்று நான் நம்புகிறேன். அப்படியிருந்துங்கூட, எதிர்பார்க்கப்படும் வருவாய் இழப்பை முழுவதுமாக ஈடு செய்ய இயலாது என்று நான் கருதுகிறேன். 1996-97 ஆம் ஆண்டிற்கான இறுதிப் பற்றாக்குறை ரூ.106 கோடி அதிகரித்து, அது மேலும் ரூ.851.05 கோடியாக உயரும் என்று நான் கருதுகிறேன்.

160. இது காரும் நான் உங்கள் முன்னால் வைத்துள்ள இந்த அறிக்கை ஏழை எளிய மக்களின் வேதனையாம் வெப்பம் குறைக்க அவர்தம் கையில் தரப்படும் பனை ஓலை விசிறி - பாட்டாளி மக்களின் வீடுகளில் ஏற்றி வைக்கப்படும் அகல் விளக்கு - விவசாயிகள் மற்றும் விவசாயத் தொழிலாளர்களின் வியர்வை துடைக்கும் துண்டு - தொழில் வளம் பெருகினால் தான் தொழிலாளர் நலம் பெருகும், வேலையில்லாத திண்டாட்டச் சோகம் தீரும் என்பதற்காக வழங்கப்படும் மூலிகை - நெசவாளர், மீனவர் என நித்தம் நித்தம் செத்துப் பிழைப்போர்க்கு ஒரு துளி நிவாரணம் - மகளிர்க்கு, மாணவர்க்கு, படித்து வேலையற்றுத் திரியும் இளைஞர் சமுதாயத்திற்கு ஒரு மின்னல் வெளிச்சம் - நம் உயிரினுமேலான தமிழ்த் தாய்க்கு அவள் பாதங்களில் காணிக்கையாக்கும் ஒரு மலர்ச்சரம் - பொதுவாக எல்லாப் பிரிவு மக்களுக்கும் அள்ளிக் கொடுக்க முடியாமல் கிள்ளிக் கொடுக்குமளவுக்கு மட்டுமே உள்ள வெண்பொங்கல் என்பதை நானறிவேன். எனினும் என்னரும் தமிழ் மக்கள்: எங்களால் அவர்கள் தேவையின் பள்ளத்தை முழுமையாக நிரப்ப முடியவில்லையென்பதற்காக சினம் கொள்ளாமல் எங்கள் உள்ளத்தில் அவர்களுக்காக எதிர்காலத் திட்டங்கள் நிறைய இருக்கின்றன என்ற நம்பிக்கையைப் பெறலாம் என்பதற்கு உத்திரவாதம் அளிக்கிறேன்.

161. இந்த அரசு, தமிழ்மொழி காப்பதற்காகவும் - உலகில் பல பகுதிகளில் வாழும் தமிழர்களின் வாழ்வில் அமைதி நிலவுவதற்காகவும் - தமிழர்கள் பிறமொழி ஆதிக்கத்தினால் இரண்டாம் தரக் குடிமக்கள் ஆகிவிடாமல் தடுப்பதற்காகவும் - ஜனநாயகமெனும் வீட்டு விளக்கு சர்வாதிகாரமெனும் காட்டுத் தீயினால் அணைந்து விடாமல் இருப்பதற்காகவும் - சமத்துவம், சமதர்மம், சகோதரத்துவம் இவற்றுடன் சமூக நீதியை நிலைநாட்டுவதற்காகவும் - மதச் சார்பற்ற கொள்கையெனும் அரவணைப்பால் சிறுபான்மைச் சமுதாயத்தினரான இஸ்லாமியர்க்கும் கிறிஸ்தவர்க்கும் இன்னபிற சமயத்தினர்க்கும் கடுகளவு தீங்கும் நேராமல் காவலாக நிற்பதற்காகவும் - எண்ணற்ற தியாகங்களைச் செய்து, ஏராளமான உயிர்களைப் பலிகொடுத்து,

எதிர்ப்புகளைச் சமாளித்து, துரோகங்களை வென்று, சோதனைகளை வேதனைகளைக் கடந்து, மொழியால் தமிழர் - இனத்தால் திராவிடர் - நாட்டால் இந்தியர்-உலகத்தால் மனிதர் என்ற உணர்வுடன் ஒளிவிட்டுக் கொண்டிருக்கும் தனித்தன்மை வாய்ந்த ஒப்பற்ற இயக்கமாம் திராவிட இயக்கத்தின் அரசியல் சமுதாயப் பாசறையான தி.மு. கழகத்தின் சேவை தமிழ்நாட்டுக்கு இன்னும் பல ஆண்டுகளுக்குத் தேவை என்பதை சிந்தித்துத் தெளிந்து எங்களுக்கு அறிவுரை கூறும் ஆசான்களாய் - தோளொடு தோள் நிற்கும் தோழர்களாய் - கனிவு காட்டும் தாயாய் - கண்டிப்பு காட்டும் தந்தையாய் - இந்த அவையில் இருக்கும் நீங்களும் உங்களைத் தங்கள் பிரதிநிதிகளாக இங்கு அனுப்பிவைத்துள்ள தமிழ்த் தாயக மக்களும் விளங்கிட வேண்டுமெனக் கேட்டு,

" மடுத்தவா யெல்லாம் பகடன்னான் உற்ற
இடுக்கண் இடர்ப்பா டுடைத்து"

எனும் வள்ளுவர் வாய்மொழிக்கேற்ப, தடங்கல் நிறைந்த கரடுமுரடான பாதையில் பெரும் பாரத்தை எருது இழுத்துக் கொண்டு போவது போல, விடாமுயற்சியுடன் செயல்பட்டால் துன்பங்களுக்கு முடிவு ஏற்பட்டு, வெற்றிகிட்டும் என்கிற திடச்சித்தமுடன் இவ்வரசு இந்த நிதி நிலை அறிக்கையைத் தயாரிப்பதற்கு அல்லும் பகலும் என்னுடன் ஓய்வின்றி ஒத்துழைத்த நிதித்துறைச் செயலாளர் திரு. குருமூர்த்தி அவர்களுக்கும், மற்றும் அரசுத் துறைச் செயலாளர்களுக்கும் மனமார்ந்த நன்றியைத் தெரிவித்துக் கொண்டு, இந்த 1996-97 ஆம் ஆண்டிற்கான நிதிநிலை அறிக்கையை ஏற்குமாறு பணிவன்புடன் கேட்டுக் கொள்கிறேன்.

மு.கருணாநிதி,
முதலமைச்சர்.

சென்னை

1996 ஆம் ஆண்டு

ஜூலைத் திங்கள் 17 ஆம் நாள்

திருவள்ளுவர் ஆண்டு 2027.

ஆடித் திங்கள் 2 ஆம் நாள்